

உ

கணபதி துணை.

திருவாவடுதுறைச் சிவஞானசுவாமிகள்

மொழிபெயர்த்தருளிய

தருக்கசங்கிரகமும்

அ த னு ரை யாகி ய

தருக்கசங்கிரகதீபிகையும்.

இவ்விரண்டும் இராமநாதபுரமஸ்தானம் ம-ள-ள-ஸ்ரீ

பொன்னுச்சாமித்தேவரவர்கள்

வேண்டுகோளின்படி

யாழ்ப்பாணத்து நல்லூர்

ஆறுமுகநாவலரவர்களால்

பரிசோதித்து,

சிதம்பரசைவப்பிரகாசவித்தியாசாலைத் தருமபரிபாலகர்

பொன்னம்பலபிள்ளையால்

சென்னப்பட்டணம்

வித்தியாநுபாலனயந்திரசாலையில்

அச்சிற்பதிப்பிக்கப்பட்டன.

ஐந்தாம் பதிப்பு.


விரோதிகருதுவா புரட்டாதமீ.

இதன்விலை அனா - ச.

உ

கணபதி துணை.

சிறப்புப்பாயிரம்.



மகாவித்துவானாகிய

ம-ந-ந-ஸ்ரீ திரிசிரபுரம்

மீனாக்கி சுந்தரப்பிள்ளை

இயற்றியது.



தரவுகொச்சகக்கலிப்பா.

பூமணக்கும் பொழின்மணக்கும் பொழிற்கெழில்கூர் தரு
முகமாய்த், தாமணக்கு மொருபொருரைத் துறைப்புனல்பாய்
வளத்ததுவாய், நாமணக்கும் புகழ்படைத்து நலமணக்கும்
புலமணக்குந், தேமணக்குந் தமிழ்மணக்குந் தென்பாண்டித்
திருநாட்டில். (க)

மருந்துநிகர் மொழிமடவார் மைந்தரோடு மாட்டயரப்
பொருந்துவளம் பலசெறியும் பூஞ்சோலைபுடை யுடைத்தாய்ப்
பருந்துதिसான் றென்றுமொளிர் பாவநா சப்பதிப்பாற்
றிருந்துபுகழ் விக்கிரம சிங்கபுர மெனும்பதியில். (உ)

பொன்பூத்த பெருஞ்சிகரப் பொதியவரை நிதியமெனுங்
கொன்பூத்த நெடியகுணக் குறியமுனி யருள்புலமை
முன்பூத்த வேழுதலை முறைவாய்ந்த முழுத்தவத்து
மின்பூத்த புகழ்ப்பாண்டி வேளாள குலதிலகர். (ங)

அணிதருமம் பலக்கூத்த ரவர்மனையார் வடமீனும்
பணிதருகற் புடையநலம் பரவுமயி லம்மையார்
துணிதருமற் நிவர்தம்பாற் துவறிவங் குரித்தென்னத்
திணிதருமெய் திருந்தொருவர் திருவருளா லவதரித்தார். (ச)

முக்களா லிங்கமென மொழிபிள்ளைத் திருநாம
நக்களா வுறப்பூண்டு நந்துபிறைக் கொழுந்தனையா
ரக்களா வரனருளா லையாண்டின் மேனெடுத்தின்
பக்களா தரத்தோதும் பள்ளியமர்ந் தருளினார். (ரு)

பள்ளியமர்ந் தருணளிற் பரவுபுனற் சோணாப்டி
வள்ளியவா வடுதுறையில் வாழ்நமச்சி வாயருரு
வொள்ளியமென் மலர்க்கழலே யுளத்துன்னு முனிவர்சிலர்
நள்ளியவான் புகழ்மிகுமந் நகர்வீதி வரக்கண்டார். (சு)

கண்டுபணிந் தெழுந்தடிசேள் கடையேனி லடைந்தமுது
கொண்டிபின ரெழுந்தருள வேண்டுமெனக் குறையிரப்ப
மண்டிபிரி யத்தவரு மழவுருவப் பெருந்தகையார்
தொண்டிபடற் கிரங்கியவர் தூயமொழிக் குடன்பட்டார். (எ)

திருந்துசுவைக் கறியமுதுந் திருவமுதுங் கொண்டருளி
யருந்ததியென் னம்மையென்றோ ரழகியசெய் யுளம்பாடிப்
பொருந்துமவர் செலப்புறத்தே போயிருந்த தந்தையார்
வருந்துதலி றம்மனையாய் வந்துநிகழ்ந் ததையுணர்ந்தார். (அ)

உணர்ந்தவுடன் மைந்தரொடு முறுவர்பாற் போய்வணங்கிப்
புணர்ந்ததிரு வருட்பெருமைப் புத்திரனார் குறிப்புணர்ந்து
தணந்தனர்சென் றனரீன்ற தந்தையா ரம்மைந்தர்
மணந்தனராய் முனிவரொடு வழிக்கொண்டு நடந்தனரால். (க)

வரையகமுங் கருங்கான மருவகமும் வயன்மருதத்
தரையகமு மெம்பெருமான் றுனங்கள் பலவணங்கி

விரையமைந்த சோனாட்டு மிளிர் திருவா வடுதுறையி
விரையமைந்த திருமடத்தி னுட்புகுந்தா ருவமையிலார். (௧௦)

புக்கவர்பன் னிரண்டகவை பொருந்தியொளி ரஞ்ஞான்றே
தக்கவராய் முண்டிதராய்ச் சந்நியா சத்திறம்புண்
டுக்கவர்தந் தலைமலை யொருங்கணிவார் திருவருளாற்
றிக்கவரு ளதிசயிப்பச் செழுங்கலைகள் பலபயின்றார். (௧௧)

ஆயபெரும் புகழ்த்திருச்சிற் றம்பலதே சிகர்நாண்முன்
மேயபெருங் கருணையுரு வேலப்ப! தேசிகர்தாம்
பாயநிரு வாணமெனப் பகர்தீக்கை செயப்பெற்றுத்
தாயனையார் சிவஞான முனிவரெனத் தனியமர்ந்தார். (௧௨)

வடகலையிற் றென்கலையின் மாநிலா விலக்கியமுந்
தொடர்புடைய விலக்கணமுந் தோலாத தருக்கமுமந்
நிடனுடைமெய்ப் பொருட்கலையு மெக்கலையு முழுதுணர்ந்து
நிடமுடைய வறுபுதிச் செல்வராய்ச் சிறப்புற்றார். (௧௩)

சிறப்புறுதொல் காப்பியச்சூத் திரவிருத்தி முதற்பலவு
மறப்பில்பெரும் புகழ்க்காஞ்சி மான்மியமும் யமகமுதற்
பெறப்படுமந் தாதிகளும் பிறங்குமிகை முதற்பலவு
முறப்பயில வினிதியற்றி யுயர்பரிபு ரணமுற்றார். (௧௪)

ஆனையரியற் றியனா லு ளாய்ந்துணர மொழிபெயர்த்த
தனைநிகரும் பொருட்டருக்க சங்கிரக மெனுநாலும்
புனையுமத னுரையன்னம் பட்டியமும் புரிந்தாய்ந்து
பனைமடனின் றெடுத்தச்சிற் பதிப்பித்துத் தருகவென. (௧௫)

எஞ்சாத வளப்பொழில்வா யினியமாங் கனித்தேனு
மஞ்சாருந் தலைவருக்கை வண்கனிகீண் டிழிதேனு
மஞ்சாத புலியடிக்காய்த் குலைகனிந்தாங் கிழிதேனுஞ்
செஞ்சாலிப் பயிர்வளர்த்துத் திகழ்செம்பி நாடுடையான். (௧௬)

திருந்துபசும் பொன்செய்து செம்மணிகால் யாத்தமுத
மருந்துசுர ரழுக்கறுப்ப வடுக்கியமா ளிகைமேலா
லிருந்துமட வார்மைந்த ரிருந்தருவின் கனிபறித்துப்
பொருந்துசுவை யுணர்ந்துவக்கும் புசழ்ப்புதுவை மாநகரான்.

தீட்டியவாள் பொருகருங்கட் செங்கனிவாய்ப் பரமாதர்
கூட்டியசாந் தணிந்தமுலைக் குடங்கலவா முன்பாலா
னீட்டியபல் படையொடும்போ ரெதிர்த்தமரு வலர்முகத்துக்
காட்டியசெந் தீயனைய கண்கலவாப் பின்பாலான். (கஅ)

பூங்காவிக் குடையாது பொலிதருகட் படைகூட்டு
நீங்காவிக் குடைமதவே ணெஞ்சமரும் வனப்புடையான்
வீங்காவிக் குடையுணவு மேன்மேலு மளித்துவப்போ
னாங்காவிக் குடையினொழி மக்காவிக் கொடியுடையான். (கக)

சென்றுகாண் பவர்மகிழ்ச்சி தினைக்கவருந் திருமுகத்தா
னின்னுதாழ் பவர்க்கருளே நெடிதுபொழி தருகண்ணன்
குன்றுநேர் தருபுயத்தான் குறுகலர்தம் மணிமுடிக
டுன்றுவான் கழல்புனைந்து துவைத்துழக்குஞ் சுடர்க்கழலான்.

சிவஞான தேவர்நனி செய்தபெருந் தவத்துதித்தோன்
பவஞான முழுதொழியப் பன்னூலும் பயின்னுணர்ந்தோன்
றவஞான மிகுபொன்னுச் சாமிநரேந் திரன்கேட்ப
வவஞான மறுத்தவ்வா ருக்குவித்தா னத்தகையோன். (உஅ)

இனையனென வியம்பிடுவா மெழில்வளர்கே தீச்சரமு
நினையவினி தேமருவ நிரப்புகோ ணுசலமும்
வினையதைசெய் தொளிரீழ மேவுதிரு நல்லூர்வாழ்
தனையனையான் கந்தவே டவத்துதித்த குணசீலன். (உஉ)

அகத்தியந்தொல் காப்பியமுன் னாயபல விலக்கணமுஞ்
சுகத்தியல்பல் விலக்கியமுஞ் சாற்றுபர மதநூலு

மகத்துவமெய்ப் பொருணூலு மதியமையப் பயின் னுணர்ந்து
சுகத்தியலு மதுபூதித் தோன்றலா யமர்பெரியோன். (௨௩)

மாறுபடு பரசமய வழியனைத்து மறமாற்றி
யாறுபடு செஞ்சடிலத் தண்ணலா ரருணெறியே
தேறுபடும் படிவளர்த்துத் திகழுமா தவமுடையோன்
வீறுபடு சிவனடியார் மேன்மைமுழு மையுமுணர்ந்தோன். ()

கருள்விரவு தலைக்கழிக்குங் கண்மணியும் வெண்ணீறும் [ன்
பொருள்விரவு மைந்தெழுத்தும் பொருளாகக் கொண்டு வப்போ
றெருள்விரவு சுத்தசைவ சித்தாந்தப் பெருஞ்செல்வ
னருள்விரவு பரவுபுக ழாறுமுக நாவலனே. (௨௫)



திரிசிரபுரம்

சிதம்பரச்சேட்டியார் குமாரர்

தி யாக ராச ச் செ ட்டி யார்

இயற்றியது.



நேரிசையாசிரியப்பா.

மணிவளர் நெடுங்கடல் வயிறுறத் தேக்கிய
வணிவளர் கருமுகி லனைந்துபுறங் கிடப்பப்
பசங்கழை யுயிர்த்த வெண்கதிர் மணிகளை
நெடுங்கடற் சமருகு கொடுங்கவின் மருப்பொடு
சுடர்விடு செம்பொற் றடமுடி தாங்கிக்
கடங்கலுழ் கரடக் களிற்றுரி போர்த்து
வரமா மறைகமழ் சிரமா லிகையொடு
குனித்தவுடல் காட்டிம் புனிற்றிளந் திங்கள்

புரிசடை முடியணி புராதன னேய்ப்ப
 விளங்குது சையமால் வெற்பினின் நிழிந்து
 மணியும் பொன்னு மயிற்றழைப் பீலியுந்
 திணிவள ராரத் துணியோ டகிலுந்
 திரைக்கரத் தேந்திக் கரைப்புறத் தெறியா
 வளவறப் பெருகி யருளெனக் குளிர்ந்து
 புறதூலு ணர்ந்தோ ரறிவெனக் கலங்கி
 முப்பொரு ளுண்மை மொழிதரு சைவத்
 தெய்வநா லுணர்ந்தோர் சிந்தையெனத் தெளிந்து
 வந்துமூழ் குநர்க்கக மாசுங் கழுவிப்
 பொன்னிவளஞ் சுரக்குஞ் சென்னிநன் னாட்டின்
 முழுமலந் துடிக்குங் கழுமல மாதவங்
 காட்டவந் துதித்த கவுணியர் குலமணிக்
 கம்பொற் கிழியருள் செம்பொற் றியாக
 ரடியவ ருளமெனக் குடிகொண் டமருந்
 திருவா வடுதுறை யெனுந்திருப் பதியி
 லருளுருத் தாங்கித் தெருளடி யாருற
 வாழ்தரு நமச்சி வாயகுரு சாமி
 மலரடிக் கமல மலர்தரு முளத்தினன்
 பெண்ணைகுழ் தருதிரு வெண்ணெய்நல் லூரே
 திருப்படை வீடாத் திருந்தவெழுந் தருளிய
 பொய்கண் டகன்ற மெய்கண்ட தேவ
 நாயனார் திருவரு ணலத்திரு வாக்கான்
 மொழிபெயர்த் தருளிய முதனா லாய
 சிவஞான போத மெனுந்திரு நூற்குமா
 பாடியஞ் செய்தருள் பீடமர் பெரியன்
 மேருவரை குழைத்திம வெற்பிறை மாமக
 டழுவக் குழைந்த தம்பிரா னுறையு

மருக்காஞ்சி சேர்பொழின் மருதஞ் சூழ்ந்த
 திருக்காஞ்சி மான்மியந் தீஞ்சுவை மதுர
 நனியூற் றெடுக்கு மினியசெந் தமிழி
 னன்குருவின் றருளிய நாவலர் பெருமான்
 புண்ணிய நீறு மெண்ணுமைந் தெழுத்துங்
 கண்ணுறு தெய்வக் கண்டுகை யும்மே
 பொருளெனக் கொண்டு மருளறுத் துயர்ந்தோன்
 றவஞானம் பழுத்த சிவஞான முனிவரன்
 கூரிய வுணர்விற் கோருறை யிடமெனத்
 தந்தரு ளுந்தமிழ்த் தருக்கசங் கிரகமு
 மன்னம் பட்டிய மென்னுமத னுரையும்
 பார்புக முச்சிற் பதித்துத் தருகென
 நறைமலர் செறிந்த நிறைபுனல் வாவியிற்
 பவளச் சரோருகப் பனிமலர் நாப்பட்
 டவளவெண் ணிலவுகால் சலஞ்சல மமர்தன்
 மதரரி நெடுங்கட் கதிர்முலை மடவார்
 குனிகவி னுதலையுங் குளிர்வத னத்தையுங்
 குறைதரு ஞான்றினு நிறைதரு ஞான்றினு
 மொவ்வாப் பெருங்குறை செவ்விதி னிரப்ப
 வழனடிப் புகூஉ வவிர்மதிக் கடவுள்
 செய்தவ நிகர்க்குஞ் செம்பிரன் னுடன்
 மறைமுழு துணர்ந்த மாதவர் செங்கையி
 னிதியுட னொழுக்கு நெடும்புனல் பெருகிக்
 களைந்தெறி சந்தனக் கலவையோ டளாவி
 வண்டலிட் டோடு மணிமறு கதனிலை
 விண்ணுற நிவந்த மேனிலை மாடத்
 தரமியத் தலத்தி லாடுறு மந்நலார்


'தடமுலைக் கொதுங்கி யிடுகிடை நோக்கி
 யன்புறு மாடவர் துன்புற் திரங்கி
 யழகினை மறைப்ப தன்றிப் புரிவ
 தொன்றுமின் நேனு முறுதுய ரிவையும்
 புரிவவென் றுணர்ந்து பொற்கயி லவிழ்த்தெறி
 செம்பொற் கலனுஞ் செழுமணிக் கோவையும்
 பம்பின கிடந்து படர்பவர் யாரு
 மிழுக்கா வண்ண மிருதாள் வைத்து
 நடந்திட வுதவி நன்கு புரிந்து
 புதையிருள் விழுங்கும் புதுவைமா நகரான்
 கண்ணிய மாசிவ புண்ணியங் கனியுந்
 திண்ணிய நடைசேர் சிவஞான தேவன்
 பண்ணிய மாதவப் பயோததி தனக்கொரு
 மறுவறு மதியென வந்தவ தரித்தோன்
 பொருவினாப் புகழ்க்கொரு புகலிட மாளே
 னொருங்குல குதித்த வுயிரெலாம் புரக்கும்
 பெருங் கருணைக்கோர் பிறப்பிட மாளே
 னேயாப் பெரும்பய னுலவா துதவு
 மாயா வாய்மையைத் தாயாய் வளர்ப்போ
 னடையிலா வறிஞர் நல்குர வொழிக்குந்
 தடையிலாக் கொடைக்கோர் தந்தை யாளேன்
 சொல்லுந் நாயன ரெல்லுற வகுத்த
 பல்லறங் கட்குமோர் நல்லணி யாளே
 னலமலிந் தறிவினை நன்றுற வளர்க்கும்
 பலகலை கட்கொரு பண்டார மாளே
 னாமகள் வசிக்கவெண் ணளின மாளேன்
 பூமக ணடிக்கவோர் பொன்னரங் காளே

னினையினும் புகலினு நீள்செவி மடுப்பினும்
 புனைசெழுந் தேனினும் புரையறு கண்டினும்
 புத்தமு தத்தினுந் தித்திக் குந்தமிழ்
 மாணமர் கவிகள் வழுத்தும் பெருங்கவி
 வாணர்க் கொருபெரு வள்ள லானோன்
 முத்திப் பொருளா மத்தி யுரித்தோன்
 பத்திக் கொருதனி வித்து மானோன்
 புகரிலா வுணர்ச்சிப் புலமையோ ரளகை
 நிகரிலாக் குபேரனிந் நிகழுரு வாகித்
 தன்னிதிக் கிழவ னென்னும் பெயரை
 மயலறுத் துணர்வா னியலுறத் திரித்துப்
 பொன்னுச் சாமிப் பேர்பூண் டன்னெனும்
 பொன்னுச் சாமிவேள் புகன்றன னாக
 நெடுங்கடற் றோன்றுந் தடந்திரை வீசறு
 மதிநல மழியக் கதிர்விடு தரளமுஞ்
 செங்கதிர் மழுங்கப் பொங்குசெம் மணியும்
 வடவையுண் ணுணச் சுடர்விடு பவளமுந்
 தென்னுற மின்னும் பொன்னும் பூண்டு
 வெண்ணுரைத் துகில்புனை வண்ணயாழ்ப் பாண
 மென்னுங் கன்னிக் கெழின்முக மாயது
 மன்னுறு வளனெலாந் தன்னுறு நாமஞ்
 சொல்ல விளக்கு நல்லு ரென்ப
 வத்திரு முகத்திந் கழுகுநனி பயப்ப
 வெழுதிய திலக மென்னவந் துதித்தோன்
 நென்மொழி யென்னு மன்பெரும் பௌவ
 மொருங்கு குடித்த பெருங்கும்ப முனிவ
 னொல்காப் பெரும்புகழ்த் தொல்காப் பியமுத

லிலக்கண மெல்லா நலக்கவைத் தடுக்கிய
 திருவ நீண்ட வொருபெரும் பேழை
 யாரணம் புகலும் பூரண புராணனே
 பொருளெனப் புகலும் புராண வாகரஞ்
 சொல்பல சமயமாந் துகளற வடித்துச்
 சமயா தீதமாஞ் சைவசித் தாந்தத்
 தெய்வவா ரமுதம் பெய்து நிறைத்துப்
 பொருவற வைத்த பூரண சூம்பம்
 பேறுபெரி தடைந்த வாறுமுக நாவல
 னுவகையுளந் துளும்பத் தவநுனித் தாய்ந்து
 வீங்குபே ரறிஞர் வியப்பப்
 பாங்குற வினிது பதிப்பித் தனனே



வ ர ல ா று.



வைதிகசாத்திரம் மீமாஞ்சை, நியாயம், வைசேடிகம், சாங்கியம், யோகம், வேதாந்தம் என ஆறும். அவற்றுள், மீமாஞ்சை சைமினிமுனிவரானும், நியாயம் கௌதமமுனிவரானும், வைசேடிகம் கணாதமுனிவரானும், சாங்கியம் கபிலமுனிவரானும், யோகம் பதஞ்சலிமுனிவரானும், வேதாந்தம் வியாசமுனிவரானும், சூத்திரரூபமாகச் செய்யப்பட்டன. அவை தரிசனமெனவும் பெயர்பெறும். கௌதமமுனிவர் அக்கபாதர் எனவும் பெயர்பெறுவர்.

அவற்றுள், நியாயம் வைசேடிகம் என்னும் இரண்டும் தருக்கநூலெனப்படும். இவற்றையும் இவற்றின் வழிநூல்களையும் வியாக்கியானங்களையும் நன்குணர்ந்த மகாபண்டிதராகிய அன்னம்பட்டர் ஏறக்குறைய இருநூற்றிருபது வருடத்துக்குமுன் தருக்கசங்கிரகம் எனப் பெயரிய ஒருநூலும், அதற்குத் தருக்கசங்கிரக தீபிகை எனப் பெயரிய ஒரு வியாக்கியானமும் இயற்றினர். இவ்வன்னம்பட்டர் தெலுங்கர். இவர் மாபாடியத்துக்குக் கையடர் இயற்றிய வியாக்கியானத்துக்கு உரையுஞ் செய்தனர்.

இத்தருக்கசங்கிரகம் சிறுவரும் எளிதினுணரும் பொருட்டு மிகச் சுருக்கிச் செய்யப்பட்டமையால்,

யாண்டும் தருக்கநூல் கற்கப் புகுவோர் யாவரும் முன்னர் இதனையே கற்கின்றனர். இதற்குப் பல வியாக்கியானங்கள் உள. அவற்றுள்,—

க. தருக்கசங்கிரகதீபிகை. இது நூலாசிரியராலே செய்யப்பட்டது. இதனை அன்னம்பட்டியமென வழங்குவர். இது தருக்கசங்கிரகத்துக்குச் செய்யப்பட்ட வியாக்கியானங்கள் எல்லாவற்றுள்ளும் மிக அரிதிலுணர்த்தப்பாலது. இது முந்நூற்றைம்பது கிரந்தமுடைத்து. இவ்வியாக்கியானத்துக்கு ஐந்து வியாக்கியானங்கள் உள. அவற்றுள்,—

க. அநுமதியம். இது மாத்துவராகிய அநுமதாசாரியராலே செய்யப்பட்டது. இவர் கர்ணூடர். சற்றேறக்குறைய நூற்றுப்பத்து வருடத்துக்குமுன் தேகவியோகமெய்தினர். இவ்வநுமதியம் ஆரூயிரங்கிரந்தமுடைத்து.

உ. நீலகண்டியம். இது பல்லாரியில் இருந்த தெலுங்கராகிய நீலகண்டசாத்திரியாராலே செய்யப்பட்டது. இவர் ஏறக்குறைய நாற்பதுவருடத்துக்குமுன் காசியிலே தேகவியோகமெய்தினர். இந்நீலகண்டியம் ஆயிரத்திருநூற்றைம்பது கிரந்தமுடைத்து. இதற்குத் தெலுங்கராகிய இராமபத்திரபட்டராலே இராமபத்திரீயம் என ஒரு வியாக்கியானம் செய்யப்பட்டது.

ங. தருக்கசங்கிரகத்துக்கு நிருத்தி செய்த பட்டாபிராமசாத்திரியாரும் தருக்கசங்கிரகதீபிகைக்கு ஒரு வியாக்கியானம் செய்தனர்.

ச. முகுந்தபட்டியம். இது முகுந்தபட்டராலே செய்யப்பட்டது.

டு. தீபிகாப்பிரகாசிகை. இது தமிழ்நாட்டில் இருந்த தெலுங்கராகிய நரசிங்கசாத்திரியாராலே செய்யப்பட்டது. இவர் சித்தாந்த முத்தாவலிக்குப் பிரபை எனப் பெயரிய ஒரு வியாக்கியானம் செய்தனர். இவர் ஏறக்குறைய ஐம்பது வருடத்துக்கு முன்னே தேகவியோகமெய்தினர். பிரகாசிகை ஆரூயிரங்கிரந்தமுடைத்து.

உ. நியாயபோதினி. இது கௌடரும் தருக்கபாடாப்பிரகாசஞ் செய்தவருமாகிய கோவர்த்தன மிசிராலே செய்யப்பட்டது. இது நானூறுகிரந்தமுடைத்து.

ங. நிருத்தி. இது தமிழ்நாட்டில் இருந்த தெலுங்கராகிய பட்டாபிராம சாத்திரியாராலே தமது புத்திரியின்பொருட்டுச் செய்யப்பட்டது. தருக்கசங்கிரகத்துக்குள்ள வியாக்கியானங்கள் எல்லாவற்றுள்ளும் இது மிக எளிதினுணர்தற்பாலது. இவர் ஏறக்குறைய நாற்பது வருடத்துக்கு முன்னே தேகவியோகமெய்தினர். இந்நிருத்தி அறுநூறு கிரந்தமுடைத்து.

சு. சித்தாந்த சந்திரோதயம். இது கிருஷ்ண தூர்ச்சடிதீக்ஷிதராலே செய்யப்பட்டது. தருக்கசங்கிரகத்துக்குரிய வியாக்கியானங்களுள் தருக்கசங்கிரகதீபிகை யொழித்தொழிந்த மற்றெல்லாவற்றினும் இது மிக அரிதினுணர்தற்பாலது. இது ஆயிரத்துமுந்நூறு கிரந்தமுடைத்து.

ரு. தருக்கசங்கிரக சந்திரிகை. இது மகாராட்டிராகிய முகுந்தபட்டராலே செய்யப்பட்டது. இது ஆயிரத்திருநூறு கிரந்தமுடைத்து.

* கூ. பதகிருத்தியம். இது கௌட கூத்திரியராகிய சந்திரச் சிங்கராலே செய்யப்பட்டது. இது கங்கைக் கரையிலுள்ள நாடுகளிலே கற்கப்படுகின்றது. இது ஆயிரங்கிரந்தமுடைத்து.

எ. தருக்கசங்கிரகோபநியாசம். இது மகாராட்டிரசந்நியாசியாகிய மேருசாத்திரியாராலே செய்யப்பட்டது. இது தார்க்கிகர்களாலே மிக நன்கு மதிக்கப்படுகின்றது. இது ஐஞ்ஞாறு கிரந்தமுடைத்து.

தருக்கசங்கிரகமும், தருக்கசங்கிரகதீபிகை என்னும் வியாக்கியானமும், கைலாசபரம்பரைத் திருவாவடுதுறைச் சித்தாந்தபானுவாகிய நமச்சிவாயமூர்த்திகண்மரபில் சிவஞானசுவாமிகளாலே, தமிழின் மொழிபெயர்த்தருளப்பட்டன.



கணபதி துணை.

தருக்கசங்கிரகமூலமும்

தருக்கதீபிகை என்னும் உரையும்.

தற்சிற்ப்புப்பாயிரம்.

மன்றவாணனை மனத்திடைநிறுவிவண்டுறைசை
வென்றசீர்நமச்சிவாயமெய்க்குரவனைவணங்கி
யென்றனைப்பொருடமிளையவர்க்கினிதுணர்வுதிப்பத்
தென்றமிழ்ச்சொலாற்செயப்படுந்தருக்கசங்கிரகம்.

மலைமகன் மணந்த வுலகினுக் கிறையவன்
கலைமக ளாசான் கான்மலர் வணங்கிக்
கிளர்பொருட் டருக்கசங் கிரக
மிளையோ ருளங்கொள வியம்புவ னுரையே.

எடுத்துக்கொண்ட நூல் இடையூறின்னி இனிது முடிதற்
பொருட்டுச் செயற்பாலதென ஆன்றோரொழுக்கத்தான் அனு
மிக்கப்படும் சுருதியின் விதிக்கப்பட்ட வழிபடுகடவுள் வணக்க
மாகிய மங்கலம் மாணுக்கர்க்கு அறிவுறுத்தற்பொருட்டு யாப்
பினால் யாத்து, அதனான் முடிபெய்தும் பொருள் உணர்த்துகின்
றார். அற்றாக, மங்கலம் இனிது முடிதற்குக் காரணமன்று, மங்
கலங் கூறியவழியும் நன்னூல் முதலியவற்றின் முடிவு காண
மையின், மங்கலங் கூறுதவழியும் தொல்காப்பியமுதலியவற்
றின் முடிவு காண்டலின், உடன்பாட்டினும் எதிர்மறையினும்

நியமந்தப்புதலின் எனின்;—நன்று சொன்னாய்; நன்னூல் முதலியவற்றின் இடையூற்றின் மிகுதிப்பாட்டான் முடிவுபேறின்று, தொல்காப்பிய முதலியவற்றின் நூற்குப் புறமாகவே மங்கலஞ்செயப்பட்டதாகலின், நியமந்தப்பியது யாண்டையதென்க. அற்றேல், மங்கலம் செயற்பாலதென்பதற்குப் பிரமாணம் என்னையெனின்:—ஆன்றோரொழுக்கத்தான் உண்டென்று அனுமிக்கப்படுஞ் சுருதியே பிரமாணமென்க. ஈண்டனுமான மாறு,—‘மங்கலம் செயற்பாலதெனவேதத்தின் விதிக்கப்பட்டது, உலகநடையும் பழிப்புமல்லாத ஆன்றோரொழுக்கமாதலின், வேள்விமுதலியனபோல’ எனக்காண்க. உண்டி முதலியவற்றிற் சேறலை நீக்குதற்கு ‘உலகநடையல்லாத’ என்றும், இரவிற்கட்டென்புலத்தார்கட னோம்பல் முதலியவற்றிற் சேறலை நீக்குதற்குப் ‘பழிப்பல்லாத’ என்றும், கூறப்பட்டது. பயனில் செய்யற்கவென, நீரடித்தல் துரும்பு கிள்ளுதல் முதலியவையும், பழிக்கப்படுதலின், ‘உலகநடையும் பழிப்புமல்லாத ஒழுக்கம்’ எனவே அமைதலின், ‘ஆன்றோர்’ என்றது விளங்குதற்பொருட்டு. ‘ஒழுக்கம்’ ஆசரித்து வருதல்.

இதன்பொருள் வெளிப்படை. ‘நிறுவுதல்’ நிலைபெறுத்ததல். ‘வென்ற’ மேம்பட்ட. இனையோராவார் கோடலும் உள்ளத்தமைத்தலும் வல்லுநர், குழவிப்பருவத்தரல்லரென்பதாம். ‘இனிதுதித்தல்’ வருத்தமின்றியுதித்தல். ‘உணர்வு’ பதார்த்தஞானம். ‘தருக்கம்’ தருக்கித்துத் தெரிக்கப்பட்டன; அவை திரவியமுதலிய பதார்த்தங்கள். ‘சங்கிரகம்’ அவற்றைச் சுருக்கிக் கூறுதல். தருக்கநூல்கள் பலவுண்மையின் ஈண்டுப் புதிதாகத் தருக்கநூல் கூறுவதெற்றுக்கென்னும் ஆசங்கை நீக்குதற்கு, அந்நூல்கள் விரிவுடைமையின், அவை அறிவான்முதிர்ந்தோர்க்கேயாமென்பார் இஃது ‘இனையவர்க்கு’ என்றும், இந்நூற்பயன் கூறுவார் ‘இனிதுணர்வுதிப்ப’ என்றுங்குறிஞர்.

ப த ா ர் த் த ம்.

க. திரவியம், குணம், கருமம், சாமானியம், விசேடம், சமவாயம், அபாவம் எனப் பதார்த்தங்கள் ஏழு.

திரவியம் - பொருள். குணம் - பண்பு. கருமம் - தொழில். சாமானியம்-பொதுமை. 'விசேடம்-சிறப்பு. சமவாயம்-ஒற்றுமை, சம்பந்தம். அபாவம்-இன்மை.

திரவியம், குணம். எ - து. பதார்த்தங்களைப் பகுக்கின்றது. பதப்பொருள் பதத்துக்குப் பொருளுெனவிரிதலின், பதத்தாற் பெயரிட்டு வழங்கற்பாலதாந்தன்மை பதார்த்தத்துக்குப் பொதுவிலக்கணமாதல் கூறப்பட்டது. அற்றேல் அஃதாக, திரவியமுதலாகப் பகுத்த செவ்வெண்ணுல் ஏழென்னுந்தொகை தானே பெறப்படுதலின், ஏழென்றல் பயனில்கூற்றாமெனின்;—அற்றன்று, அது பகுத்தவற்றின்மேற் பதார்த்தமில்லையென்னும் பொருட்டாகலின். அற்றேல், மேற்பதார்த்தம் அளவையான ளக்கப்படும்பொருளாயின் விலக்குதல் கூடாது, அன்றாயிற் பிரதியோகியுணர்ச்சியின்றி அபாவவுணர்ச்சி பெறப்படாமையின் விலக்கியதனற்பயன் என்னையெனின்;—அற்றன்று, தொகை கொடாதொழியிற் பதார்த்தத்தன்மை திரவியமுதலிய ஏழனுள் ஒன்றன்கண் வியாப்பியமாகாதெனவும் பொருள்படுமன்றே, அது நீக்குதற்பொருட்டு ஏழெனல்வேண்டுமென்க. மேலும் இவ்வாறேகாண்க. தத்தமபாவத்திற்குத் தாந்தாம் பிரதியோகியாகிய தத்தமுணர்ச்சி பெற்றாலன்றித் தத்தமபாவவுணர்ச்சி பெறப்படாதென்பது தருக்கநூற்றுணிவு.

உ. அவற்றுள், திரவியம் பிருதிவி, அப்பு, தேயு, வாயு, ஆகாயம், காலம், திக்கு, ஆன்மா, மனம் என ஒன்பது வகைத்து.

அவற்றுள், திரவியம். எ - து. திரவியத்தைப் பகுக்கின்றது. 'அவற்றுள்' என்பது திரவியமுதலிய ஏழுனுள்ளென்றவாறு. திரவியம் ஒன்பதுவகைத்தெனக் கூட்டுக. 'பிருதிவி.' எ - து. அவை இவையென்கின்றது. அற்றேல், இருள் பத்தாந்திரவிய மாதலுண்மையால், திரவியம் ஒன்பதென்பதென்னை? அது திரவியமாதல், 'இருள் கருவடிவிற்று, இயங்குகின்றது' என்னும் வாதையில்லாத உணர்ச்சிவலியாற் கருமைப்பண்பிற்கும் இயங்குதற்றொழிற்கும் பற்றுக்கோடாதலுண்மையின், பெறப்பட்டது; அது, வடிவுடைமையின் ஆகாயமுதலிய ஐந்தனுள்ளும், உருவுடைமையானும் இடையறுதியங்காமையானும் வாயுவினும், ஒளிவடிவற்றன்மையானும் வெம்மையின்மைபானும் தேயுவினும், குளிர்ச்சியின்மையானும் கருவடிவற்றுகலானும் நீரினும், நாற்றமுடைய தன்மையானும் பரிசமின்மையானும் நிலத்தினும், அடங்குவதன்றாகலின், இருள் பத்தாந்திரவியமென்பது பெறப்படுமாலோவெனின்;—அற்றன்று, இருள் வடிவுடைப் பொருளன்று, ஒளியோடுங்கூடாத விழியாற் கவரப்படுதலின் ஆலோகத்தினபாவம்போலும், வடிவுடைப்பொருள் விழியாற் கவர்தற்கு ஒளியே காரணமெனக் கருதப்படுதலின், பேரொளியுடைய தேயுப்பொதுமையின் அபாவமே இருள்ளென்பது பெறப்படுதலினென்க. 'இருள் ஆண்டியங்குகின்றது, கருவடிவிற்று' என்னும் உணர்ச்சி மயக்கத்தாற்றோன்றியதேயாம்: ஆதலிற் பொருள் ஒன்பதே யென்பது பெற்றும்.

பொருண்மைச்சாதியுடைமையாதல் குணமுடைமையாதல் பொருட்கு இலக்கணமெனக்கொள்க. இலக்கணம் அவ்வியாத்தி, அதிவியாத்தி, அசம்பவம் என்னும் முக்குற்றங்களும் நீங்கிய தன்மை. அதுவே சிறப்பியல்பென்றுரைக்கப்படும். சிறப்பு இலக்கியத்தன்மையை வரைந்துகொள்வதனோடு நியதமாய் ஒப்ப நிற்பது. பிறவற்றினின்றும் வேறுபடுப்பதே இலக்கணமெனக் கொள்ளின், வேறுபடுத்தலினும் அபிதேயத்தன்மை முத

வியவற்றினும் அதிவியாத்தி நீக்குதற்கு அதின் வேறாயவேன இயல்பிற்கு அடைகொடுக்கற்பாற்று. அபிதேயம் - பெயரிட்டு வழங்சற்பாலதாந்தன்மை. வழங்குவதுஉம் இலக்கணத்திற்குப் பயனாகக்கொள்ளின், அவ்வடை வேண்டாவென்றுணர்க, வேறு படுத்தலும் வழங்குதற்பொருட்டேயாகலின் எனக்கொள்க. அவ்வியாத்தி இலக்கியத்தினேகதேசத்தின் இலக்கணமில்லாமை: அது 'ஆவிற்குக் கபிலநிறத்தன்மை.' அதிவியாத்தி இலக்கியமல்லாததன்கண்ணுமிருப்பது: அது 'ஆவிற்குக்கோடுடைமை.' அசம்பவம் இலக்கியமுழுதினுமின்மை: அது 'ஆவிற்கு ஒற்றைக்குளம்புடைமை' என்க. குணமுடைமை திரவியத்திற்கு இலக்கணமென்றல் பொருந்தாது. முதற்கணத்திற்கேன்றி, அழிவுபடுங்குடத்திலே அவ்வியாத்திக்குற்றம் வருமாலோவெனின்;—அற்றன்று, குணத்தோடு ஒருங்கு நிற்பதாய் உண்மைத்தன்மையின் வேறாய சாதியுடைமைபென்பது கருத்தாகலினென்க. அற்றேல், 'உருவமொன்று சுவையின்வேறு, என்னும் வழக்குண்மையின், உருவமுதலியவற்றின் அதிவியாத்தி வருமாலோவெனின்;—அற்றன்று, ஒருபொருளோடு ஒற்றித்து நின்றலால் அதுபற்றியே அவ்வாறு வழங்குவதல்லது பண்பிற்குப் பண்புகோடல் பொருந்தாமையின்.

ங. குணம் உருவம், இரதம், கந்தம், பரிசம், சங்கை, பரிமாணம், வேற்றுமை, சையோகம், வீபாகம், பரத்துவம், அபரத்துவம், குருத்துவம், திரவத்துவம், சிநேகம், சத்தம், புத்தி, சுகம், துக்கம், இச்சை, வெறுப்பு, முயற்சி, தர்மம், அதர்மம், வாசனை என இருபத்து நான்கு வகைத்து.

குணம். எ - து. குணங்களைப் பகுக்கின்றது. குணமாவது திரவியம் கருமம் என்னுமிரண்டற்கும் வேறாய் பொதுவியல்புடையது, குணத்தன்மையாகிய சாதியுடையதெனினுமாம். அந்

தேல், எண்மை, மென்மை, வன்மைமுதலியனவும் உண்மையின், குணம் இருபத்துநான்கென்றதென்னையெனின்;— அற்றன்று, திண்மையின் அபாவமே எண்மையாகலானும், அவயவக் கூட்டவிசேடமே மென்மைவன்மைக ளாகலானுமென்க.

சு. கருமம் எழும்பல், வீழ்தல், வளைதல், நிமிர்தல், நடத்தல் என ஐவகைத்து.

கருமம். எ - து. கருமத்தைப் பகுக்கின்றது. கருமமாவது சையோகத்தின் வேறாய்ச் சையோகத்திற்கு அசமவாயிகாரணமாயுள்ளது, கருமத்தன்மையாகிய சாதியுடையதெனினுமாம். சுழற்சி முதலியன நடத்தலின் அடங்குமாகலின், ஐந்தென்றல் பொருந்துமாறுணர்க்.

ரு. சாமானியம் பரம், அபரம் என இருவகைத்து.

சாமானியம். எ-து. சாமானியத்தைப் பகுக்கின்றது. மிகுதியிருப்பது பரசாதி. குறைவினிருப்பது அபரசாதி. சாமானியம் முதலிய நான்கினுஞ் சாதியின்று.

சு. விசேடம் நித்தியப்பொருள்களினிருப்பன. அவை எண்ணிறந்தனவேயாம்.

விசேடம். எ - து. விசேடத்தைப் பகுக்கின்றது. நித்தியப்பொருள்களாவன பிருதிவி முதலிய நான்கின் பரமானுக்களும், ஆகாயமுதலிய ஐந்துமாம்.

எ. சமவாயம் ஒன்றுதானே.

சமவாயம். எ - து. சமவாயத்திற்கு வேறுபாடு இல்லை யென்கின்றது.

அ. அபாவம் முன்னபாவம், அழிவுபாட்டபாவம், முழுதுமபாவம், ஒன்றினொன்றபாவம் என நான்குவகைத்து.

அபாவம். எ - து. அபாவத்தைப் பகுக்கின்றது.



க. திரவியம்.

இனி இவற்றினியல்பாவன:—

கூ. பிருதிவியாவது நாற்றமுடையது. அது நித்தம், அரித்தம் என இருவகைத்து. நித்தம் பரமானுரூபம்; அரித்தம் காரியரூபம். மறித்தும், சரீர இந்திரிய விடயவேறுபாட்டால் மூவகைப்படும். சரீரம் நம்மனோர்க்குள்ளது. இந்திரியம் கிராணம்; நாற்றத்தைக் கவர்வது; அது நாசிநுனியில் இருப்பது. விடயம் மண், கல் முதலியனவாம்.

பிருதிவியாவது. எ-து. உத்தேசமுறையானே முதற்கட்பிருதிவியினிலக்கணங் கூறுகின்றது. உத்தேசம் பெயர்மாத்திரையானே பொருளை எடுத்துரைத்தல். யாண்டும் உத்தேசமுறைமைக்கு இச்சையேகாரணம். நாற்றமுடைமை பிருதிவியினிலக்கணமாயின், நறுநாற்றப்பொருளும் தீநாற்றப்பொருளுமாகிய அவயவங்களான் ஆக்கப்படுந்திரவியத்தின் ஒன்றுக்கொன்று மாறுபாட்டால் நாற்றமுண்டாகாமையின், அவ்வியாத்திக்குற்றந்தங்கும்: ஆண்டு நாற்றத்தோற்றம் பொருந்தாதென்னற்க, அவயவநாற்றம் புலப்படுதலின், அவ்விரண்டன் கூட்டத்தானாய் கலப்புநாற்றமொன்றெனக் கோடல் பொருந்தாமையின்; இன்னும், தோன்றியபொழுதே அழிவுபடுங்குடத்தினும் அவ்வியாத்தி வருமாலைன்ன:—அற்றன்று, நாற்றத்தோடு ஒருங்கிருக்கும் பொருண்மைக்கு அபரமான சாதியுடைமையென்பதே சரு

த்தாகலின். அற்றேல், நீர் முதலியவற்றின் நாற்றம் புலப்படுதலின் அதிவியாத்தி வருமாலோவெனின்;—அற்றன்று, உடன்பாட்டானும் எதிர்மறையானும் ஆண்டுப் பிருதிவிநாற்றமே கொள்ளக்கிடத்தலின். அற்றாயினும், காலம் எல்லாவற்றிற்கும் பற்றுக்கோடாகலின் எல்லாவிலக்கணங்கட்குங் காலத்தின்கண் அதிவியாத்தி வருமாலோவெனின்;—அற்றன்று, எல்லாவற்றிற்கும் பற்றுக்கோடாதற்கேதுவாய சம்பந்தத்திற்கு வேறாய சம்பந்தத்தானே இலக்கணத்திற்குரிமை கோடலின்.

அது நித்தம். எ-து. பிருதிவியைப் பகுக்கின்றது. அழிவுபாட்டபாவத்திற்கு எதிர்மறையாகாதது நித்தம். அதற்கு எதிர்மறையாவது அநித்தம்.

மறித்தும். எ-து. வேறோராற்றற் பகுக்கின்றது. சரீரம் ஆன்மாவின் போகத்திற்கிடம். எதனால் வரைந்து கொள்ளப்பட்ட ஆன்மாவிற்குப் போகம் நிகழும், அது போகத்திற்கிடம்; அதுவே சரீரமென்பதாம். போகமாவது இன்பத்துன்பங்கள் புலப்படத் தோன்றல். சத்தமல்லாத உழ்ந்த விசேடகுணங்கட்குப் பற்றுக்கோடாகாது, ஞானத்திற்குக் காரணமாய மனக்கூட்டத்திற்குப் பற்றுக்கோடாயுள்ளது இந்திரியம். சரீரமும் இந்திரியமும்ல்லாத எல்லாம் விடயமென்க. எனவே, நாற்றமுடைய சரீரம் பிருதிவிசரீரம், நாற்றமுடைய இந்திரியம் பிருதிவியிந்திரியம், நாற்றமுடைய விடயம் பிருதிவிவிடயமாதல் இலக்கணமென்பது பெற்றும்.

சரீரம். எ-து. பிருதிவிசரீரம் இதுவென்கின்றது.

இந்திரியம். எ - து. இந்திரியம் இதுவென்கின்றது. 'கிராணம்' எனப் பெயர் கூறி, 'நாற்றத்தைக் கவர்வது' எனப் பயன்கூறியவாறு. 'நாசினுனியில்' எனப் பற்றுக்கோடு கூறியவாறு. இவ்வாறு மேலுமாய்த்துணர்க.

விடயம். எ - து. விடயம் இதுவென்கின்றது.

க0. அப்புவாவது குளிர்ந்த பரிசமுடையது. அது நித்தம், அரித்தம் என இருவகைத்து. நித்தம் பரமானுரூபம்; அரித்தம் காரியரூபம். மறித்தும், சரீர இந்திரிய விடயவேறுபாட்டால் மூவகைப்படும். சரீரம் வருணலோகத்தினுள்ளது. இந்திரியம் சிங்ஙுவை; சுவையைக் கவர்வது. அது நாவினுனியிலிருப்பது. விடயம் ஆறு, கடல் முதலியனவாம்.

அப்புவாவது. எ - து. அப்பிலக்கணங்கூறுகின்றது. தோன்றியபொழுதே அழிவுபடும் நீரின் கண் அவ்விபாத்தி நீக்குதற்குக் குளிர்ந்த பரிசத்தோடு ஒருங்கிருக்கும் பொருண்மைக்கு அபரமான சாதியுடைமையென்பது கருத்தாகக் கொள்க. 'தண்ணென்றது சிலாதலம்' என்புழித் தட்பந்தோன்றுதல் நீரின் சம்பந்தத்தாலாகலின், ஆண்டு அதிவிபாத்தியின்மையுமுணர்க. ஏனையனைத்தும் முன்னுரைத்தவாறுரைத்துக்கொள்க.

கக. தேயுவானது சுடும்பரிசமுடையது. அது நித்தம், அரித்தம் என இருவகைத்து. நித்தம் பரமானுரூபம். அரித்தம் காரியரூபம். மறித்தும், சரீர இந்திரிய விடயவேறுபாட்டால் மூவகைப்படும். சரீரம் சூரிய லோகத்துள்ளது. இந்திரியம் சக்ஷு; உருவத்தைக் கவர்வது. அது கண்ணுறை கருமணியினுனியினிருப்பது. விடயம் மண்ணினுள்ளதும், விண்ணினுள்ளதும், வயிற்றினுள்ளதும், ஆகரத்தினுள்ளதும் எனும் வேறுபாட்டால் நான்குவகைத்து. அவற்றுள், மண்ணினுள்ளது நெருப்பு முதலியன. விண்ணினுள்ளது மின் முதலியன. அவை நீரையே இந்தனமாகவுடையன. வயிற்றினுள்ளது உண்டவுணவு பரிணமித்த

ற்கு ஏதுவாயிருப்பது. ஆகரத்தினுள்ளது பொன்முதலியனவாம்.

தேயுவாவது, எ - து. தேயுவிலக்கணங் கூறுகின்றது. 'நீர் சுடுகின்றது' என்புழிச் சூடு புலப்படுதல் தேயுவின் சம்பந்தத்தாலாகலின், ஆண்டதிவியாத்தியின்மையுமுணர்க.

விடயம் மண்ணினுள்ளதும். எ - து. விடயத்தைப் பருக்கின்றது. சுவர்ணம் பிருதிவியின்கூறு, பீதத்துவமாயும் குருத்துவமாயும் இருக்கையால். அரிசனம்போலே எனின்;—அற்றன்று, எரிகின்ற தழல் கூடியவழி நெய்முதலியவற்றின் நெகிழ்ச்சிக்குணத்திற்கு அழிவு காண்டலானும், நீரினிடையின்ற நெய்யின் கண் நெகிழ்ச்சிக்கு அழிவு காணுமையானும், தடையில்லாதவழி எரிதழலின்கூட்டங்காரணமாகப் பார்த்திவநெகிழ்ச்சிக்கு அழிவுபாடாகிய காரியம் பிறத்தல் துணியப்படுவதாம்; ஆகவே பொன்னிற்கு எரிதழல் கூடியவழியும் அழிவுபடாத நெகிழ்ச்சிக்கிடமாயிருத்தலால், பிருதிவியின் கூறென்றல் பொருந்தாமை பெற்றும். பெறவே, ஆண்டுப் பொன்மைநிறமுடைய திரவியத்தினெகிழ்ச்சி அழியாமற்றடுப்பதற்கு நெகிழ்ச்சியுடைத் திரவியம் வேறென்றுண்டெனல்வேண்டும். வேண்டவே, அஃது ஒரு நிமித்தத்தானாய் நெகிழ்ச்சிக்கிடமாயிருத்தலின் இயல்பானே நெகிழ்ச்சியுடைய நீரின்கூறென்றலும், உருவமுடைமையின் வாயு முதலியவற்றின் அடங்குமென்றலும் பொருந்தாமையின், தேயுவின் கூறுதல் பெறப்பட்டதென்க. அதன்வெம்மைப்பரிசமும் ஒளிரும்வெம்மையும் புலப்படாமை, அதனைப் பொதிந்த பிருதிவிக் கூற்றினுருவமும் பரிசமும் அவற்றைத் தடுத்தலானென்க.

௧2. வாயுவாவது உருவமின்றிப் பரிசமுடையது. அது நித்தம், அநித்தம் என இருவகைத்து. நித்தம் பாமாணுரூபம். அநித்தம் காரியரூபம். மறித்தும், சரீர

இந்திரிய விடயவேறுபாட்டால் மூவகைப்படும். சரீரம் வாயுலோகத்தினுள்ளது. இந்திரியம் துவக்கு; பரிசத் தைக் கவர்வது; அது சரீரமெங்குமிருப்பது. விடயம் மரமுதலியன அசைதற்கு ஏதுவாயுள்ளது. சரீரத்தின கத்துச் சஞ்சரிக்கும் வாயுப் பிராணனெனப்படும்; அஃது ஒன்றாயினும், உபாதிவேறுபாட்டால், பிராணன், அபானன் முதலிய பெயர் பெறும்.

வாயுவாவது. எ-து. வாயுவிலக்கணங்கூறுகின்றது. ஆகாயமுதலியவற்றின் அதிவியாத்தி நீக்குதற்கு 'பரிசமுடையது' என்றும்; பிருதிவி முதலியவற்றின் அதிவியாத்தி நீக்குதற்கு 'உருவமின்றி' என்றும் கூறப்பட்டது.

சரீரத்தினகத்து. எ - து. பிராணன் யாண்டடங்குமென்னும் கடாவிற்கு விடை கூறுகின்றது. 'அஃது.' எ-து. பிராணனென்றே, இடவேறுபாட்டால் பிராணன் அபானன் முதலிய பெயர்களான், வழங்கப்படுமென்றவாறு. வாயுவுண்மை பரிசத்தான் அனுமிக்கப்படும். அங்ஙனமன்றோ, வளியுளருங்கால் வெப்பமுந்தட்பமுமில்லாத பரிசம் புலப்படுமன்றே; அப்பரிசம் ஒருபொருளைப்பற்றியே நிற்கும், உருவம்போற் குணமாகலின், அதற்குப் பற்றுக்கோடு பிருதிவியென்பது பொருந்தாது புலப்பட்டபரிசமுடைய பிருதிவியின் கூற்றிற்குப் புலப்பட்ட வருவமுடைமை நியமமாகலின், நீர் தேயுக்களமன்று தட்பமும் வெப்பமுமின்றியிருத்தலின், வியாபகப்பொருணன்குமல்ல அவற்றுள் ஒன்றன்குணமாயின் எங்கும் புலப்படுகவெனல் வேண்டிதலின், மனமுமன்று பரமாணுவின் பரிசம் இந்திரியத்திற்குப் புலனாகாமையின், ஆதலால் அனுபவிக்கப்படும் பரிசத்திற்குப் பற்றுக்கோடியாது அது வாயுவென்றறிக. அற்றேல், வாயு அனுமிக்கற்பாலதென்றதென்னை? குடம்போலக் காட்சிப்பரிசத்திற்குப் பற்றுக்கோடாகலிற் காட்சிப்பொருளேயாமாலோவெ

னின்;—அற்றன்று, ஆண்டு உற்பூதவுருவமுடைமை உபாதிபாகலின், அது திரவியமாய புறவிந்திரியக் காட்சிப்பொருளாயிருக்கும் இடமெங்கும் உற்பூதவுருவமுண்டெனச்சாத்தியத்தில் வியாபித்தலும், வாயுவாகியபக்கத்தின்கட்கூறிய ஏதுவின் வியாபியாமையும் அறிக. அற்றேல், வெந்நீரின் கண்ணதாகிய தேயுவும் காட்சிப்பொருளன்றாதல் வேண்டுமாலெனின்;—நன்றுசொன்னாய், அதுவே எமது கோட்பாடென்க. இங்ஙனங் கூறியவாற்றால், உருவமின்மையின் வாயுக் காட்சிப்பொருளன்றென்பதறிக.

இனிக் காரியமாகிய பிருதிவி முதலிய நான்கின்றோற்றவொடுக்கமுறையாமாறு;—இறைவன் உலகைத் தோற்றுவிப்பாம் என்னும் இச்சைவயத்தாற் பரமானுக்களிற் கிரியை உண்டாம்; அதனை பரமானுவிரண்டு கூடித் துவியணுகந்தோன்றும், துவியணுகம் மூன்று கூடித் திரியணுகமாம்; இவ்வாறே சதுரணுகமுதலியன முறையானே தோன்றுதலின், மாபிருதிவி, மாவப்பு, மாதேயு, மாவாயுக்களாம். இவ்வாறு தோன்றிய பொருள்களை ஒடுக்குவாம் என்னும் இச்சைவயத்தாற் பரமானுக்களிரண்டின் கூட்டத்திற்கு அழிவுபாடுண்டாங்கால் துவியணுகம் அழியும், அதன் பின்னர்த் திரியணுகம் சதுரணுகமென, இவ்வாறே மாபிருதிவி முதலியன அழியுமென்றுணர்க. அசமவாயிகாரணவழிவுபாட்டால் துவியணுகம் அழியும், சமவாயிகாரணவழிவுபாட்டால் திரியணுகம் அழியுமென்பது சம்பிரதாயம். யாண்டும் அசமவாயிகாரணவழிவுபாட்டானே திரவியத்திற்கு அழிவுபாடென்பர் நவீனர்.

பரமானுவண்மைக்குப் பிரமாணம் என்னென்றிற் கூறுதும். ‘சாளரத்தினுழையும் என்றாழ்க்கதிரின்கண் மிகநுண்ணியதாகித் தோன்றுவதியாது, அஃது அவயவத்தோடுங்கூடியது, குடம்போலக் கட்டிலப்படும் பொருளாகலின்’ எனத் திரியணுகவுண்மை பெற்றும். ‘திரியணுகத்தின் அவயவமும் அவயவத்

தோடு கூடியது, நூல்போலப் பெரிதைத் தோற்றுவிப்பதாக 'லின்' என்பதனால் துவியணுகமுண்மை பெறப்பட்டது. துவியணுகத்திற்கு அவயவம் யாது அதுவே பரமாணு, நித்தமாயுள்ளது. அதுவுங் காரியமெனின், வரம்பின்றியோடுமென்க. தோற்றமொடுக்கமுண்மைக்கு "புனருற்பவம் வருமாறுணர்த்துதனுதலிற்று" என்பது முதலிய சுருதியே பிரமாணம். காரியமான திரவியமெல்லாம் அழிவது அவாந்தரப்பிரளயமெனவும், காரியமான பாவபதார்த்தமெல்லாம் அழிவது மாப்பிரளயமெனவும், தெரிந்துகொள்க.

கந. ஆகாயமாவது சத்தகுணமுடையது. அது ஒன்றாய், வியாபகமாய், நித்தமாய் இருக்கும்.

ஆகாயமாவது. எ - து. ஆகாயத்தி னிலக்கணங்கூறுகின்றது. 'ஒன்றாய்' எ-து. ஆகாயமும் பிருதிவி முதலியனபோலப் பலவெனக் கொள்ளற்கவென்றவாறு, பலவென்றதற்குப் பிரமாணம் இன்மையினென்பதாம். 'வியாபகமாய்' எ - து. ஒன்றென்றதனானே யாண்டும் நிகழ்தலின் வியாபகத்தன்மை கொள்ளற்பாற்றென்றவாறு. வியாபகமாவது வடிவுடைப்பொருளெல்லாவற்றினும் சையோகித்திருத்தல். வடிவுடைப்பொருளாதல் வரம்புப்பட்ட பரிமாணமுடைமை, தொழிலுடையென்றலுமாம். 'நித்தமாய்' எ-து. வியாபகத்தன்மையானே ஆன்மாவைப்போல் நிலையுடைப்பொருளென்றவாறு.

கசு. காலமாவது இறப்பு முதலிய வழக்கிற்கு ஏதுவாயிருப்பது. அது ஒன்றாய், வியாபகமாய், நித்தமாய் இருக்கும்.

காலமாவது. எ - து. காலத்தினிலக்கணங் கூறுகின்றது. காலம் எல்லாவற்றிற்கும் பற்றுக்கோடாயிருப்பது, எல்லாக் காரியங்கட்கும் நிமித்தகாரணம்.

கரு. திக்காவது கிழக்கு முதலிய வழக்கிற்கு ஏதுவாயுள்ளது. அதுவும் ஒன்றாய், வியாபகமாய், நித்தமாய் இருக்கும்.

திக்காவது. எ - து. திக்கிலக்கணங் கூறுகின்றது. திக்கும் எல்லாக்காரியங்கட்கும் நிமித்தகாரணம்.

கசு. ஆன்மாவாவது ஞானத்திற்கு இடமாயுள்ளது. அது பரமான்மா, சீவான்மா என இருவகைத்து. அவற்றுள், பரமான்மா ஈசரன், முற்றறிவன், ஒருவனே. சீவான்மா சரீரந்தோறும் வேறாய், வியாபகமாய், நித்தமாய் இருப்பன.

ஆன்மாவாவது. எ - து. ஆன்மாவினிலக்கணங் கூறுகின்றது.

அது. எ - து. ஆன்மாவைப் பகுக்கின்றது.

அவற்றுள், பரமான்மா. எ - து. பரமான்மாவினிலக்கணங் கூறுகின்றது. நித்தமான ஞானத்திற்கு இடமாதல் ஈசரனிலக்கணம். அற்றேல், ஈசரன் உண்டென்பதற்குப் பிரமாணமென்னை! அருவப்பொருளாதலாற் புறவிந்திரியக்காட்சியன்று, ஆன்மாக்களின் சுகதுக்கமுதலியவற்றின் வேறுதலால் அகவிந்திரியக்காட்சியுமன்று, இலிங்கமின்மையான் அனுமானமுமன்றாலெனின்;—அற்றன்று, ‘அங்குரமுதலியன கருத்தாவையுடையன, காரியமாகலின், குடம்போலும்’ என்னுமனுமானம் பிரமாணமாகலானென்பது. கருத்தா உபாதானத்தைப் புலப்படக்கூணும் அறிவிச்சை செயல்களையுடைய பொருள். உபாதானம் சமவாயிகாரணம். பரமானுமுதலிய நுண்ணிய பொருளெல்லாவற்றையுங் காண்டலின், ஈசரன் முற்றறிவன்; “இறைவனாவான் ஞானமெல்லா மெல்லா முதன்மையனுக் கிரகமெலா மியஸ்புடையான்” என்றற்றோடக்கத்தாகமமும் பிரமாணமெனவறிக.

சீவான்மா. எ - து. சீவனிலக்கணங்கூறுகின்றது. சுகமுதலியனவுடைமை சீவான்மாவினிலக்கணம். அற்றேல், 'யான்மனிதன்' 'யான் பார்ப்பான்' என யாண்டும் யானென்னுமுணர்விற்குச் சரீரமே விடயமாகலின், சரீரமே ஆன்மாவெனிற்படுமிழுக்கென்னையெனின்;—அற்றன்று, சரீரமே ஆன்மாவென்பார்க்குக் கை கால் முதலிய சரீரம் நசித்தலால் ஆன்மாவும் நசித்ததெனல் வேண்டுமாகலினென்க. ஆயின் இந்திரியங்கள் ஆன்மாவென்னாமாவெனின்;—என்னும், 'குடத்தைக் கண்ட யானே இப்பொழுது குடத்தைத் தீண்டினேன்' என்னுந்தொடர்ச்சியறிவு நிகழாதொழிதல் வேண்டுதலின். ஒருவன் அனுபவித்ததனை மற்றொருவன் ஒட்டியுணர்தல் கூடாமையுணர்க. அதனால் சீவான்மா உடம்பு பொறி முதலியவற்றின் வேறெனப்படும், சுகமுதலியவற்றின் வேறுபாட்டான் உடம்புதோறும் வெவ்வேறெனவுணர்க. பரமானுவெனின் உடம்புமுழுதும் வியாபித்த சுகதுக்கவனுபவங் கூடாதாகலானும், இடைப்பட்ட பரிமாணமுடையதெனின் அரித்தமாதல்வேண்டும், வேண்டவே செய்த வினை அழிந்து செய்யாத வினை தோன்றிற்றெனல் வேண்டுமாகலானும், அவ்வாறன்றி நித்தமாய் வியாபகமாயுள்ளது சீவான்மாவென்றுணர்க.

௧௭. மனமாவது சுகம் முதலிய அனுபவத்திற்குக் கருவியாகிய இந்திரியம். அதுவும் உயிர்தோறும் நியதமாயிருத்தலின் அநேகமாய், பரமானுரூபமாய் நித்தமாயிருக்கும்.

மனமாவது. எ - து. மனத்தினிலக்கணங் கூறுகின்றது. பரிசமின்றிச் செயலுடைத்தாதல் மனத்தினிலக்கணம்.

அதுவும். எ - து. மனத்தைப் பகுக்கின்றது. ஒவ்வோரான்மாவிற்கு ஒவ்வொரு மனமாக, ஆன்மாக்கள் அநேகமாகலின், மனமும் அநேகமென்றவாறு. இடைப்பட்டபரிமாணமெனின்

அறித்தமாய் முடியுமாகலின், 'பரமானு' எனப்பட்டது. அற்றேல், மனம் வியாபகம், பரிசமல்லாத திரவியமாகலின், ஆகாயம்போலும் எனிற்படுமிழுக்கென்னை யெனின்;—மனம் வியாபகமாயின் ஆன்மாவிற்கும் மனத்திற்குஞ் சையோகங்கூடாமையின், ஞானமுண்டாகாதாதல்வேண்டிமென்க. வியாபகப்பொருளிரண்டற்குச் சையோகமுண்டெனின்;—நன்று சொன்னாய், அச்சையோகம் நித்தமாகலின் உறக்கமின்றியிருத்தல்வேண்டும், சுழுமுனைநாடியின் வேறாய் இடத்து ஆன்மாவிற்கும் மனத்திற்குமுளதாகிய சையோகம் எக்காலமும் உண்மையானென்க. அணுவாயின், 'மனஞ் சுழுமுனைநாடியின் ஒடுங்கிய காலத்துத் துயில் கூடும், ஒடுங்காத காலத்து அறிவு நிகழும்' என்பதனால் அணுவாதல் பெறப்பட்டது.



உ. கு ண ம்.

கஅ. உருவம் வீழிமாத்திரத்தாற் கவரப்படுங்குணம். அதுவும் வெண்மை, கருமை, பொன்மை, செம்மை, பசுமை, புகைமை, சித்திரம் என்னும் வேறுபாட்டால் எழுவகைத்து. பிருதிவி அப்புத் தேயுக்களில் இருப்பது. அவற்றுள், பிருதிவியில் எழுவகையும் உள்ளது. நீரில் விளங்கா வெண்மை. தேயுவில் விளக்கமான வெண்மை.

உருவம். எ-து. உருவத்தினிலக்கணங்கூறுகின்றது. எண்முதலியவற்றின் அதிவியாத்தி நீக்குதற்கு 'மாத்திரம்' என்றும், உருவத்தன்மையாகிய சாதியின் அதிவியாத்தி நீக்குதற்குக் 'குணம்' என்றுங் கூறப்பட்டது. சித்திரரூபத்தை வேறு பிரித்ததென்னை? வியாபியாதிருக்குங் கருமைமுதலியவற்றின் கூட்டமே சித்திரரூபமாலோவெனின்;—அற்றன்று, வியாபித்திருத்தலே உருவத்திற்கு நியமமாகலின். அற்றேல், சித்திரகலிங்கத்

தில் அவயவவுருபு தோன்றுமென்னுமோவெனின்;—என்னும். அவயவிக்கு உருவமின்மையான் ஆடை காட்சிப்பொருளன்றோ தல் பெறப்படுமாகலின். காட்சியைப் பயப்பது உருவமென்னுது உருவுடைப்பொருளிற் சமவேதமெனக் கோடல் மிகையாமென மறுக்க. இதனானே ஆடை காட்சிப்பொருளாதல் வேறென்றும் பெறப்படாமையின், சித்திரவுருவம் உண்டென்பது பெற்றும்.

ககூ. இரதம் நாவினாற் கவரப்படுங் குணம். அது வும் தித்திப்பு, புளிப்பு, கார்ப்பு, காழ்ப்பு, கைப்பு, துவ ர்ப்பு என்னும் வேறுபாட்டால் அறுவகைத்து. மண் ணினும் நீரினும் இருப்பது. மண்ணில் ஆறுவிதமும்; நீரில் தித்திப்பொன்றே.

இரதம். எ-து. சுவையினிலக்கணங்கூறுகின்றது. உருவம் முதலியவற்றின் அதிவியாத்தி நீக்குதற்கு 'நாவினாற் கவரப்படு வது' என்றும், சுவைத்தன்மையின் அதிவியாத்தி நீக்குதற்குக் 'குணம்' என்றுங் கூறப்பட்டது.

மண்ணினும். எ-து. சுவைக்குச் சார்பு கூறுகின்றது.

உ௦. கந்தம் மூக்கினாற் கவரப்படுங் குணம். அது வும் நறுநாற்றம் தீநாற்றம் என இருவகைத்து. பிருதி வியின்மாத்திரம் இருப்பது.

கந்தம். எ-து. நாற்றத்தினிலக்கணங்கூறுகின்றது. நாற்றத் தன்மையின் அதிவியாத்தி நீக்குதற்குக் 'குணம்' என்றும், உரு வமுதலியவற்றின் அதிவியாத்தி நீக்குதற்கு மூக்கினாற் 'கவரப் படுவது' என்றுங் கூறப்பட்டது.

உ௧. பரிசம் துவக்கிந்திரியத்தான்மாத்திரம் கவர ப்படுங் குணம். அது குளிர்ச்சி, சூடு, குளிர்ச்சியுஞ் சூடுமில்லது என்னும் வேறுபாட்டால் மூவகைத்து. பிருதிவி அப்புத் தேயு வாயுக்களில் இருப்பது. அவற்

றுள், நீரில் குளிர்ச்சி, தேயுவில் சூடு, பிருதிவி வாயுக்களில் குளிர்ச்சியுஞ் சூடுமில்லாத பரிசம்.

பரிசம். எ-து. ஊற்றினிலக்கணங்கூறுகின்றது. பரிசத்தன்மையின் அதிவியாத்தி நீக்குதற்குக் 'குணம்' என்றும், சையோகமுதலியனவற்றின் அதிவியாத்தி நீக்குதற்கு 'மாத்திரம்' என்றுங் கூறப்பட்டது.

உஉ. உருவமுதலிய நான்கும் பிருதிவியிற் பாகத்தாற்றோன்றுவனவாய், அரித்தமாயிருக்கும். மற்றவற்றிற் பாகத்தானன்றி இயல்பாய், நித்தமும் அரித்தமுமாயிருக்கும். நித்தப்பொருளைச் சேர்ந்தவை நித்தம். அரித்தப்பொருளைச் சேர்ந்தவை அரித்தம்.

'பாகத்தான்' எ-து. பாகந்தேயுவின்கூட்டம். அதனுன்முன்னுருவமழிந்து வேற்றுருவந்தோன்றுமென்றவாறு. ஈண்டுப் பாகம் பரமானுக்களுக்கே, துவியணுகமுதலியவற்றிற்கென்று. ஆதலாற் பாகமாங்காறும் சுள்ளையின் வைத்த குடத்திற் பரமானுக்களுக்கு வேற்றுருவமுண்டாயவழிப் பசங்குடங்கெட்டி மீளத்துவியணுகந்தோன்றுதல் முதலிய முறையானே செங்குடம் பிறக்கும். ஆண்டுப் பரமானுக்கள் சமவாயிகாரணம், தேயுவின்கூட்டம் அசமவாயிகாரணம், ஊழ் முதலியன நிமித்தகாரணம். துவியணுகமுதலியவற்றின் உருவத்திற்குக் காரணவுருவம் அசமவாயிகாரணமென்பர் பீலுபாகவாதிகளாகிய வைசேடிகர். பீலு அணுவென்பன ஒரு பொருட்கிளவி. முற்குடத்துக்குக் கேடின்றியே பரமானு முடிவான அவயவங்களினும் அவயவியினும் ஒருங்கே வேற்றுருவம் பிறக்குமென்பர் பிடரபாகவாதிகளாகிய நையாயிகர். பிருதிவியின் பரமானுக்களின் உருவமுதலியன அரித்தமென்றதூஉம் இதனுளையென்பதாம். 'மற்றவற்றின்' எ-து. நீர்முதலியவற்றினென்றவாறு. 'நித்தப்பொருளைச் சேர்ந்தவை' எ-து. பரமானுக்களைச் சேர்ந்தவையென்ற

வாறு. 'அரித்தப்பொருளைச் சேர்ந்தவை' எ-து. துவியணுகமுதலியவற்றைச் சேர்ந்தவையென்றவாறு. உருவமுதலிய நான்கும் உற்பூதமாயுள்ளன காட்சிக்குப் புலனும், உற்பூதமல்லாதவை காட்சிக்குப் புலனாகாவெனக்கொள்க. உற்பூதத்தன்மையாவது காட்சியைப் பயப்பதொரு தருமவிசேடம், அதனின்மை அநுற்பூதத்தன்மையென்பதாம்.

உங். சங்கை ஒருமை முதலிய வழக்கிற்குக் காரணம். சங்கையெனினும் எண்ணெனினும் ஒக்கும். அது ஒன்பது பொருளினும் இருப்பது. ஒன்று முதற்பார்த்தமீராய் உள்ளது. அவற்றுள், ஒருமை நித்தப்பொருளைச் சேர்ந்தது நித்தம்; அரித்தப்பொருளைச் சேர்ந்தது அரித்தம். இருமை முதலிய எல்லாம் யாண்டும் அரித்தமே.

சங்கை. எ-து. எண்ணினிலக்கணங்கூறுகின்றது.

உச. பரிமாணம் அளத்தல்வழக்கிற்குச் சிறந்த காரணம். அது ஒன்பதுபொருளினும் உள்ளது. அது நுண்மை, பெருமை, குறுமை, நெடுமை என நான்குவகைத்து.

பரிமாணம். எ-து. அளவினிலக்கணங்கூறுகின்றது.

அது. எ-து. பரிமாணத்தைப் பகுக்கின்றது.

உரு. வேற்றுமை வேறென்னும் வழக்கிற்குச் சிறந்தகாரணம். அது ஒன்பது பொருளினும் இருப்பது.

வேற்றுமை. எ-து. வேற்றுமையினிலக்கணங்கூறுகின்றது. 'இது இதனின் வேறு' என்னும் வழக்கிற்குக் காரணமென்றவாறு.

உசு. சையோகம் கூடியது என்னும் வழக்கிற்குக் காரணம். அது ஒன்பது பொருளினும் இருப்பது.

சையோகம். எ-து. கூட்டத்தினிலக்கணங்கூறுகின்றது. 'இவ்விரண்டுங்கூடி நின்றன' என்னும் வழக்கிற்குக் காரணமென்றவாறு. சையோகம் தொழிலாற்றேன்றியதும், சையோகத்தாற்றேன்றியதுமென இருவகைத்து. கையின்றொழிலாற் கைக்கும் புத்தகத்திற்கும் உளதாய சையோகம் தொழிலாற்றேன்றியது. கைக்கும் புத்தகத்திற்கும் உளதாய சையோகத்தானே உடம்பிற்கும் புத்தகத்திற்குமுளதாய சையோகம் சையோகத்தாற்றேன்றியது. சையோகம் வியாபியாமலிருப்பது. வியாபியாமலிருத்தல் தன்னத்தியந்தாபாவமுந்தானும் ஒரிடத்திருத்தல், ஏகதேசத்திருப்பதென்றவாறாயிற்று.

உஎ. விபாகம் சையோகத்தை நாசம்பண்ணுங்குணம். விபாகமெனினும் பிரிவெனினுமொக்கும். அது ஒன்பதுபொருளினும் இருப்பது.

விபாகம். எ-து. பிரிவினிலக்கணங்கூறுகின்றது. காலமுதலியவற்றின் அதிவிபாத்தி நீக்குதற்குக் 'குணம்' என்றும், உருவமுதலியவற்றின் அதிவிபாத்தி நீக்குதற்குச் 'சையோகத்தை நாசம்பண்ணுவது' என்றும், கூறப்பட்டது. விபாகமும் தொழிலாற்றேன்றியதும், விபாகத்தாற்றேன்றியதுமென இருவகைத்து. கைக்கும் புத்தகத்திற்கும் உளதாய பிரிவு தொழிலாற்றேன்றியது. கைக்கும் புத்தகத்திற்கும் உளதாய பிரிவால் உடம்பிற்கும் புத்தகத்திற்கும் உளதாய பிரிவு விபாகத்தாற்றேன்றியது.

உஅ. பரத்துவம் முன்னென்னும் வழக்கிற்குச் சிறந்தகாரணம். பரத்துவமெனினும் முன்மையெனினுமொக்கும்.

பரத்துவம். எ-து. முன்மையினிலக்கணங்கூறுகின்றது.

௨௯. அபரத்துவம் பின்னென்னும் வழக்கிற்குச் சிறந்தகாரணம். அபரத்துவமெனினும் பின்மையெனினுமொக்கும்.

அபரத்துவம். எ-து. பின்மையினிலக்கணங் கூறுகின்றது.

௩௦. அவ்விரண்டும் திக்கினுற்பண்ணப்படுவனவும், காலத்தினுற்பண்ணப்படுவனவும் என இருவகைப்படும். அவற்றுள், திக்கினுற்பண்ணப்படும் பரத்துவம் சேய்மைக்கணுள்ளது. திக்கினுற்பண்ணப்படும் அபரத்துவம் அண்மைக்கணுள்ளது. காலத்தினுற்பண்ணப்படும் பரத்துவம் மூத்தோன்கணுள்ளது. காலத்தினுற்பண்ணப்படும் அபரத்துவம் இளையோன்கணுள்ளது.

அவ்விரண்டும். எ-து. அவற்றைப் பகுக்கின்றது.

திக்கினுற்பண்ணப்படும். எ-து. திக்கினுற்பண்ணப்படுவனவற்றிற்கு உதாரணங் கூறுகின்றது.

காலத்தினுற்பண்ணப்படும். எ-து. காலத்தினுற்பண்ணப்படுவனவற்றிற்கு உதாரணங்கூறுகின்றது.

௩௧. குருத்துவம் ஆதியில் வீழ்ச்சிக்கு அசமவாயிகாரணம். குருத்துவமெனினும் தண்மையெனினுமொக்கும். அது பிருதிவியினும் நீரினும் இருப்பது.

குருத்துவம். எ-து. தண்மையினிலக்கணங் கூறுகின்றது. இரண்டாம்வீழ்ச்சி முதலியவற்றிற்கு வேகம் அசமவாயிகாரணமாகலின், வேகத்தின் அதிவியாத்தி நீக்குதற்கு 'ஆதி' எனப்பட்டது.

௩௨. திரவத்துவம் ஆதியில் ஒழுகுவதற்கு அசமவாயிகாரணம். திரவத்துவமெனினும் நெகிழ்ச்சியெனினும் ஒக்கும். அது பிருதிவி அப்புத் தேயுக்களில்

இருப்பது. அது இயல்பாயுள்ளது, நிமித்தத்தாலுள்ளது என இருவகைத்து. நீரின் இயல்பாயுள்ளது. பிருதிவி தேயுக்களின் நிமித்தத்தாலுள்ளது. பிருதிவியின் நெய் முதலியவற்றின் நெருப்புக்கூடுதலால் உண்டாகிய நெகிழ்ச்சி, தேயுவிற் பொன் முதலியவற்றினுண்டாவது.

திரவத்துவம். எ-து. நெகிழ்ச்சியிலக்கணங்கூறுகின்றது. 'ஒழுகுதல்' பாய்தல்.

அது. எ-து. அவற்றைப் பகுக்கின்றது. தேயுவின் கூட்டத்தார் பிறந்தது நிமித்தத்தாலுண்டாயது, அதனின்வேறாயது இயல்பாலுள்ளதென்க. நெய்முதலியவற்றின். எ-து. பிருதிவியின் நிமித்தத்தானாயதற்கு உதாரணம். பொன்முதலியவற்றின். எ-து. அதற்குத் தேயுவினுதாரணம்.

௩௩. சிநேகம் பொடி முதலியவற்றைத் திரட்டுவதற்கு ஏதுவாய குணம். நீரின் மாத்திரம் இருப்பது.

சிநேகம். எ-து. சிநேகத்தினிலக்கணங்கூறுகின்றது. கால முதலியவற்றின் அதிவியாத்தி நீக்குதற்குக் 'குணம்' எனவும் உருவமுதலியவற்றின் அதிவியாத்தி நீக்குதற்குத் 'திரட்டுதல்' எனவுங் கூறப்பட்டது.

௩௪. சத்தம் செவியாற் கவரப்படுங் குணம். ஆகாயத்தின் மாத்திரம் இருப்பது. அது ஒலிவடிவும், எழுத்துவடிவும் என இருவகைத்து. அவற்றுள், ஒலிவடிவு பேரிகை முதலியவற்றில் தோன்றுவது. எழுத்துவடிவு வடமொழி முதலிய பாடைவடிவாயுள்ளது. இது எல்லாவழக்கிற்கும் காரணம்.

சத்தம். எ-து. ஓசையிலக்கணங்கூறுகின்றது. ஓசைத்தன்மையின் அதிவியாத்தி நீக்குதற்குக் 'குணம்' என்றும், உருவ

முதலியவற்றின் அதிவியாத்தி நீக்குதற்குச் 'செவியான்' என்றுங் கூறப்பட்டது. ஓசை கூட்டத்தாற்பிறந்ததும், பிரிவாற் பிறந்ததும், ஓசையாற்பிறந்ததுமென மூவகைத்து. அவற்றுள், முதலது முரசுங்குணிலுங்கூடிய கூட்டத்திற்பிறந்தது. இரண்டாவது மூங்கில் பிளவுபடுங்கால் அவ்விரண்டின் பிரிவாற்றோ ன்றுவதாய் சடசடவோசை. மூன்றாவது முரசுமுதலியவிடந் தொடங்கிச் செவிகாறும் இரண்டாமோசை முதலிய ஓசையாற் றோன்றுவது.

௩௩. எல்லாவழக்கிற்குங் காரணமான புத்தி அறிவு. அது நினைவும் அநுபவமும் என இருவகைத்து.

புத்தி. எ-து. புத்தியிலக்கணங்கூறுகின்றது. 'அறிகின் றேன்' எனப் பின்னிகழுமுணர்ச்சியாற் குறிக்கப்படும் அறிவுத் தன்மையே இலக்கணமென்பதாம்.

அது. எ-து. புத்தியைப் பகுக்கின்றது.

௩௪. நினைவு வாசனையாற்றோன்றும் ஞானம். அநு பவம் அதனின் வேறாய் ஞானம். அது உண்மையநுப வம், இன்மையநுபவம் என இருவகைத்து.

நினைவு. எ-து. நினைவினிலக்கணங்கூறுகின்றது. பாவனை யெனப் பெயரிய வாசனையென்க. வாசனையினது அழிவுபாட் டின் அதிவியாத்தி நீக்குதற்கு 'ஞானம்' என்றும், குடமுதலிய வற்றின் காட்சியுணர்வின் அதிவியாத்தி நீக்குதற்கு 'வாசனை யாற்றோன்றியது' என்றும் கூறப்பட்டது.

அநுபவம். எ-து. அநுபவத்தினிலக்கணங்கூறுகின்றது. நினைவிற்கு வேறாய் உணர்வு அநுபவமென்பதாம்.

அது. எ-து. அநுபவத்தைப் பகுக்கின்றது.

௩௫. அஃதுடைப்பொருளின்கண் அது விசேட னமாக நிகழும் அநுபவம் உண்மையநுபவம். அது

வே பிரமையென்று உரைக்கப்படும். அஃதில்பொருளின்கண் அது விசேடணமாக நிகழும் அனுபவம் இன்மையனுபவம். அது பிரமம்.

அஃதுடைப்பொருளின்கண். எ-து. உண்மையனுபவத்தினிலக்கணங்கூறுகின்றது. அற்றேல், 'குடத்தின்கட் குடத்தன்மை' என்னு முணர்ச்சிக்கண் அவ்வியாத்திக்குற்றந் தங்கும், குடத்தன்மையின்கட் குடமின்மையாலெனின்;—அற்றன்று, எதன்கண் எதன்சம்பந்தமுண்டு அதன்கண் அதன்சம்பந்தத்தினனுபவமென்பது பொருளாகலின். குடத்தின்கட்குடசம்பந்தம் உண்மையான், அவ்வியாத்தியின்மையுணர்க. 'அது' என்பது உண்மையனுபவமே பிரமையென நூலின்கட்கூறப்படுவதென்பதாம்.

அஃதில்பொருளின்கண். எ-து. இன்மையனுபவத்தினிலக்கணங்கூறுகின்றது. அற்றேல், 'இது சையோகமுடைத்து' என்னும் பிரமைக்கண் அதி வியாத்தி வருமாலோவெனின்;—அற்றன்று, எதன்வரைவான் எதன்சம்பந்தமில்லை அதன்வரைவான் அதன்சம்பந்தவுணர்ச்சி இன்மையனுபவமென்பதுகருத்தாகலின். சையோகமின்மையான் வரைந்த சையோகவுணர்ச்சி மயக்கமாகலின், சையோகத்தான் வரைந்த சையோகசம்பந்தவுணர்ச்சி உளதாகலின், அதிவியாத்தியின்மையுணர்க.

௩௮. உண்மையனுபவம் காட்சி, அநுமிதி, உபமிதி, சாத்தம் என்னும் வேறுபாட்டால் நால்வகைத்து. அதன் கரணமும் காண்டல், அனுமானம், உவமானம், சத்தம் என்னும் வேறுபாட்டால் நான்குவகைத்து.

உண்மையனுபவம். எ - து. உண்மையனுபவத்தைப்பகுக்கின்றது.

அதன்கரணமும். எ-து. தொடர்பாட்டாற் கரணத்தையும் பகுக்கின்றது. 'அதன்கரணம்' எ - து. பிரமைக்குக் கரணமென்றவாறு. பிரமைக்குக் கரணம் பிரமாணமென்பது பிர

மாணத்தின் பொதுவிலக்கணம். உண்மையனுபவவறிவிற்குக் கருவியாயுள்ளது பிரமாணமென்பது பொருள்.

௩௯. கரணமாவது சிறப்புக்காரணம்.

கரணமாவது. எ - து. கரணத்தினிலக்கணங்கூறுகின்றது. சாதாரணகாரணமாகிய காலம் திக்கு முதலியவற்றின் அதிவியாத்தி நீக்குதற்குச் 'சிறப்புக்காரணம்' எனப்பட்டது.

௪௦. காரணம் காரியத்துக்கு நியதமாய் முன் னிற்பது.

காரணம். எ-து. காரணத்தினிலக்கணங்கூறுகின்றது. கழுதை முதலியவற்றின் அதிவியாத்தி நீக்குதற்கு 'முன்னிற்பது' என்றொழியாது 'நியதமாய்' என்றும், காரியத்தின் அதிவியாத்தி நீக்குதற்கு 'நியதமாய்' என்றொழியாது முன்னிற்பது' என்றும், கூறப்பட்டது. 'நியதம்' இன்றியமையாமை. அந்நேல், நூலுருவமும் ஆடையைக் குறித்துக் காரணமாலோ வெனின்;—அற்றன்று, பிறிதோராற்றாற் பெறப்படாததாயென்னும் அடை கொடுக்கற்பாற்றாகலின். பிறிதோராற்றாற்பெறப்படாமை பிறிதோராற்றாற் பெறப்படுதலின்மை. பிறிதோராற்றாற் பெறப்படுதல் மூவகைத்து. எதனோடு கூடியே எதனைக் குறித்து முன்னிற்பதென்று உணரப்படுவது யாது அஃது அதனைக்குறித்து அதனாலே பிறிதோராற்றாற் பெறப்படுவது: அது நூலோடு கூடி நூலுருவமும் நூற்றன்மையும் ஆடையைக் குறித்து முன்னிற்பதென்று உணரப்படுவது, ஒன்று. பிறிதொன்றைக் குறித்து முன்னிற்பதென்று எடுத்துக்கொண்டதனைக் குறித்து முன்னிற்பதென்று உணரப்படுவது யாது அஃது அவ்வெடுத்துக்கொண்டதனைக் குறித்துப் பிறிதோராற்றாற் பெறப்படுவது: அஃது ஆகாயம் ஓசையைக்குறித்து முன்னிற்பதென்று உணரப்படுவது, ஒன்று. மற்றவிடங்களிலே நியதமாய் முன்னிற்பது இதுவெ

ன்று துணியப்பட்டதனற் றுனே காரியந்தோன்றுழி அதனோடு உடனிகழ்வது பிறிதோராற்றற் பெறப்படுவது: அது பாகத்தாற் றோன்றும் நிலத்து உருவத்தின் முன்னபாவம் நூற்றத்தைக்குறி த்து முன்னிற்பதென்பது, ஒன்று. ஆகமூன்றுந் தெரிந்துகொ ள்க. இங்ஙனங்கூறியவாற்றற் பிறிதோராற்றற் பெறப்படாத தாய் இன்றியமையாதுமுன்னிற்பது காரணமெனக் கொள்க.

சக. காரியம் முன்னின்மைக்கு எதிர்மறை.

காரியம். எ-து. காரியத்தினிலக்கணங் கூறுகின்றது.

சஉ. அக்காரணம் சமவாயி, அசமவாயி, நிமித்தம் என்னும் வேறுபாட்டால் மூவகைத்து. எதன்கண் ஒற் றித்துக் காரியம் தோன்றும் அது சமவாயிகாரணம்: அஃதெங்ஙனம், நூல்கள் ஆடைக்குச் சமவாயிகார ணம். ஆடையும் தன்னையடைந்த உருவமுதலியவற்றி ற்குச் சமவாயிகாரணம். காரியத்துடனாகத்தான் கார ணத்துடனாகத்தான் ஒருபொருளிற் சமவேதித்துக் கா ரணமாயிருப்பது அசமவாயிகாரணம்: அஃதெங்ஙனம், நூலியைபு ஆடைக்கு, நூலுருவம் ஆடையுருவிற்கு, அச மவாயிகாரணம். அவ்விரண்டின்வேறாய காரணம் நிமித் தகாரணம்: அஃதெங்ஙனம், ஆடைக்கு நாடா வேமா முதலியன. இங்ஙனம் கூறிய மூவகைக்காரணத்துள் யாது சிறந்தகாரணம் அதுவே காரணம்.

அக்காரணம். எ-து. காரணத்தைப் பகுக்கின்றது.

எதன்கண். எ-து. சமவாயிகாரணத்தினிலக்கணங் கூறு கின்றது.

காரியத்துடன். எ-து. அசமவாயிகாரணத்தினிலக்கணங் கூறுகின்றது.

நூலியைபு. எ-து. 'காரியத்துடன்' என்பதற்கு உதாரணங் கூறுகின்றது. தன்காரியமாகிய ஆடையோடும் ஒரு நூலின்கட் சமவேதித்திருத்தலான். நூலியைபு ஆடைக்கு அசமவாயிகாரணமென்றவாறு.

நூலுருவம். எ-து. 'காரணத்துடன்' என்பதற்கு உதாரணங் கூறுகின்றது. தன்காரியத்தின் சமவாயிகாரணமாகிய ஆடையுடன் ஒருநூலின்கட் சமவேதித்திருத்தலான், நூலுருவம் ஆடையுருவிற்கு அசமவாயிகாரணமென்றவாறு.

அவ்விரண்டின். எ-து. நிமித்தகாரணத்தினிலக்கணங் கூறுகின்றது. சமவாயிகாரணம், அசமவாயிகாரணமாகிய இரண்டின் வேறுகிய காரணமென்றவாறு.

இங்ஙனங்கூறிய. எ-து. காரணத்தினிலக்கணம் முடிந்தது முடித்தலென்னுமுத்தியாற் கூறுகின்றது.



பிரத்தியக்ஷப்பிரமாணம்.

சுந. அக்கரணம் நான்கனுள், காண்டலாவது புலப்படக்காணுங் காட்சியறிவிற்குக் காரணம். காட்சியறிவு இந்திரிய விடய சம்பந்தத்தாற்றோன்றும் ஞானம். அது நிருவிகற்பம், சவிகற்பம் என இருவகைத்து. அவற்றுள், நிருவிகற்பம் விசேடணமின்றித் தோன்றும் ஞானம். சவிகற்பம் 'இவன் சாத்தன்' 'இவன் கரியன்' 'இவன் பார்ப்பான்' என விசேடணத்தோடு தோன்றும் ஞானம்.

அக்கரணம் நான்கனுள். எ-து. காண்டலாவையினிலக்கணங்கூறுகின்றது.

காட்சியறிவு. எ-து. காட்சியறிவிலக்கணங்கூறுகின்றது. இந்திரியம் கண் முதலியன. விடயம் சூடமுதலியன. அவ்விர

ண்டன்சம்பந்தம் சையோகமுதலியன. அச்சையோகமுதலியவற்றாற் பிறந்தவுணர்வென்பதாம்.

அவற்றுள், நிருவிகற்பகம். எ-து. நிருவிகற்பக்காட்சியிலக்கணங் கூறுகின்றது. விசேடணவிசேடியங்களின் சம்பந்தங்கவராதவுணர்வென்றவாறு. அற்றேல், நிருவிகற்பகம் உண்டென்பதற்குப் பிரமாணமென்னையெனின்;—‘ஆத்தன்மை யான் அடையடுத்த ஆவென்னும் விசேடியஞானம் விசேடணஞானத்தாற் றோன்றற்பாலது, விசேடியஞானமாகலின், சூழையென்னு ஞானம்போலும்’ என்னும் அனுமானமேபிரமாணமென்க. விசேடணஞானமும் சவிகற்பகமெனின்வரம்பின்றி யோடுமாகலின், நிருவிகற்பக முண்டென்பது பெறுதும்.

சவிகற்பகம். எ-து. சவிகற்பகத்தினிலக்கணங்கூறுகின்றது. பெயர் சாதி முதலிய விசேடணவிசேடியங்களின் சம்பந்தங் கவருஞானமென்பதாம். ‘இவன்சாத்தன்’ ‘இவன்கரியன்’ என்றது சவிகற்பகத்துக்கு உதாரணம்.

சச. காண்டலறிவிற்கேது இந்திரிய விடய சம்பந்தம். சம்பந்தமெனினும், இயைபெனினும், யாப்பெனினும், கிழமையெனினும் ஒக்கும். அச்சம்பந்தம் சையோகமும், சையுத்தசமவாயமும், சையுத்தசமவேதசமவாயமும், சமவாயமும், சமவேதசமவாயமும், விசேடணவிசேடியத்தன்மையும் என அறுவகைப்படும். கண்ணினாற்குடத்தைக் காணுங்கால் சையோகசம்பந்தம். குடவுருவத்தைக் காணுங்கால் சையுத்தசமவாயம், கண்ணோடு சையுத்தமான குடத்தில் உருவம் சமவாயமாதலாலென்க. உருவத்தன்மைப் பொதுமையைக் காணுங்கால் சையுத்தசமவேதசமவாயம், கண்ணோடு சையுத்தமான குடத்தில் உருவஞ் சமவேதம், உருவத்

தில் உருவத்தன்மை சமவாயமாதலாலென்க. செவியாற் சத்தத்தை உணருங்கால் சமவாய சம்பந்தம், செவித்துளையிலிருக்கும் ஆகாயமே சோத்திரமாதலால் சத்தம் ஆகாயகுணமாதலிற் குணகுணிகட்டுச் சமவாயம் உண்மையானெனவுணர்க. ஓசைத்தன்மையை உணருங்கால் சமவேதசமவாயம், சோத்திரத்திற் சமவேதமான சத்தத்திற் சத்தத்தன்மை சமவாயமாயிருத்தலானென்க. அபாவத்தைக் காணுங்கால் விசேடண விசேடியத்தன்மைச் சம்பந்தம். 'குடமில்லது தப்பிபூலம்' என்புழிக் கண்ணோடு சையுத்தமான பூதலத்திற் குடமின்மை விசேடணமாயும் 'பூதலத்திற் குடமில்லை' என்புழிக் குடமின்மை விசேடியமாயும் இருத்தலானென்க. இங்ஙனங் கூறிய ஆறுசம்பந்தத்தினும் தோன்றும் உணர்வுகாட்சி. அதற்குக் கரணம் இந்திரியம். அதனால் இந்திரியமே காண்டலளவையென்பது பெறப்பட்டது.

அச்சம்பந்தம். எ-து. இந்திரிய விடயசம்பந்தத்தைப்பகுக்கின்றது.

கண்ணினால். எ-து. சையோகசம்பந்தத்திற்கு உதாரணங் கூறுகின்றது. திரவியக்காட்சியில் யாண்டுஞ் சையோகமேசம்பந்தமென்பதாம். ஆன்மா மனத்தோடும், மனம் இந்திரியத்தோடும், இந்திரியம் பொருளோடுங்கூடும்; அதனால் காட்சியுணர்வு நிகழுமெனவுணர்க.

குடவுருவத்தை. எ-து. சையுத்தசமவாயத்திற்கு உதாரணங் கூறுகின்றது.

கண்ணோடு. எ-து. அதற்கேதுக் கூறுகின்றது.

உருவத்தன்மைப்பொதுமையை. எ-து. சையுத்தசமவேத சமவாயத்திற்கு உதாரணங் கூறுகின்றது.

செவியரால். எ-து. சமவாயத்திற்கு உதாரணங் கூறுகின்றது.

செவித்துளையில். எ-து. அதனைத் தெரித்துணர்த்துகின்றது. அற்றேற், சேய்மைக்கண்ணதாகிய ஓசை செவியின்கட் சம்பந்திப்பது எவ்வாறெனின்;—வீசிதரங்கநியாயத்தாற்றான் கதம்பமுகுளநியாயத்தாற்றான் வெவ்வேறேசையைத் தோற்று விக்குமுறையானே செவிப்புலத்தின்கட்டோன்றிய ஓசைக்குச் செவிச்சம்பந்தமுண்மையாற் காட்சியுணர்வு நிகழுமென்க.

ஓசைத்தன்மையை. எ-து. சமவேதசமவாயத்திற்கு உதாரணங் கூறுகின்றது.

அபாவத்தை. எ-து. விசேடணவிசேடியத்தன்மைக்கு உதாரணங் கூறுகின்றது.

குடமில்லது. எ-து. அதனைத் தெரித்துணர்த்துகின்றது. இதனானே அனுபலத்தி வேறு பிரமாணமென்பது உம் மறுக்கப் பட்டது. 'ஈண்டுக் குடமுண்டாயின் இப்பொழுது நிலம்போலக் காணப்படவேண்டும், காட்சியின்மையான் இல்லை' என்று தர்க்கஞ்செய்யப்படும் எதிர்மறைப்பொருளினுண்மையினுணர்வு பெறுமையோடு கூடிய இந்திரியத்தானே அபாவவுணர்வு தோன்றுதலின், அனுபலத்தி வேறுபிரமாணமென்றல் பொருந்தா மையுணர்க, இடமுணர்தற்பொருட்டு வேண்டப்படும் இந்திரியமே கரணமாயவழி அனுபலத்தி கரணமென்றல் பொருந்தாமையின். விசேடணவிசேடியத்தன்மை விசேடண விசேடிய சொரூபமேயன்றி வேற்றுச்சம்பந்தமன்று.

இங்ஙனம். எ-து. காட்சியுணர்வு முடிந்ததுமுடித்தலென்னுமுத்தியாற்கூறி, அதற்குக் கருவி கூறுகின்றது. சிறப்புக் காரணமாகலின், இந்திரியம் காட்சியுணர்விற்குக் கருவியென்றவாறு.

அதனால். எ-து. காண்டலளவை முடிந்ததுமுடித்தலென்னுமுத்தியாற் கூறுகின்றது.

—௦௦௦—

அனுமானப்பிரமாணம்.

சடு. இனி அனுமானமாவது அனுமிதிக்குக் கரணம். அனுமிதி ஆராய்ச்சியாற்றோன்றும் ஞானம். ஆராய்ச்சி வியாத்தியுடைய பக்கதருமத்தன்மை ஞானம்: அது 'வன்னியின் வியாப்பியமான புகையுடையது இம்மலை' என்னும் ஞானம். அவ்வாராய்ச்சியாற்றோன்றியது 'இம்மலை தீயுடைத்து' என்னும் உணர்வு. அதுவே அனுமிதியென்க. வியாத்தி 'யாண்டுப் புகை ஆண்டுத்தி' என நியதமான உடனிகழ்ச்சி. பக்கதருமத்தன்மை வியாப்பியமான புகை மலை முதலிய பக்கத்தினிருத்தல்.

இனி அனுமானம். எ-து. அனுமானவிலக்கணங் கூறுகின்றது.

அனுமிதி. எ-து. அனுமிதியிலக்கணங் கூறுகின்றது. அற்றேல், 'குற்றியோ மகனே' என்னும் ஐயத்தின்பின்னர் 'மகன் மையான் வியாபிக்கப்படுங் கை கான் முதலியனவுடையன் இவன்' என்னும் ஆராய்ச்சியான் 'மகனே' என்னுங்காட்சியுணர்வு பயத்தலின் ஆண்டு அனுமிதியுணர்வே பயப்படுதெனின், 'மகனைப் புலப்படக் காண்கின்றேன்' எனப் பின்னிகழுமுணர்விற்கு மாறுகோடலின், அதன் 'ஆராய்ச்சியாற்றோன்றும் ஞானம்' என்னும் இலக்கணத்திற்கு ஐயத்தின் பின்னர்த்தாகிய காட்சிக் கண் அதிவியாத்திவருமாலோவெனின்;—அற்றன்று, பக்கத்தன்மையோடு கூடிய ஆராச்சியாற்றோன்றும் ஞானமென்பது கருத்தாகலின். பக்கத்தன்மையாவது துணிதல்வேட்கையில்லாமையோடு கூடிய துணிபொருட்பெறுதியின்மை, துணிபொருட்

பெறுதி அனுமிதியுணர்விற்குத் தடை, துணிதல்வேட்கை அதற்கு மாற்று, பெறுதியுள்ளவழியும் 'அனுமிப்பேன்' என்னும் வேட்கையான் அனுமிதியுணர்வு நிகழக் காண்டலின், நெருப்பின்சூட்டைத்தடுப்பது மணி, அதற்கு மாற்று மந்திரமாதல்போலுமென்க. எனவே, மாற்றின்மையோடு கூடிய மணியின் அபாவம் சுடுதற்காரணமாதல்போலத் துணியும் விருப்பமில்லாமையோடு கூடிய பெறுதியின்மையும் அனுமிதியுணர்விற்குக் காரணமாதல் பெறப்பட்டது.

ஆராய்ச்சி. எ-து. ஆராய்ச்சியிலக்கணங் கூறுகின்றது. வியாத்தியை விடயமாகவுடைய பக்கதருமத்தன்மைஞானம் யாது அது ஆராய்ச்சியென்பதாம். 'அது' எ-து. ஆராய்ச்சியைத் தெரித்துக்காட்டியவாறு. 'அவ்வாராய்ச்சியால்.' எ-து. அனுமிதியுணர்வினைத் தெரித்துக்காட்டியவாறு.

வியாத்தி. எ-து. வியாத்தியிலக்கணங்கூறுகின்றது. 'யாண்டுப் புகை.' என்பது. வியாத்தியைத் தெரித்துக்காட்டியவாறு. 'நியதமான உடனிகழ்ச்சி' எ-து. இலக்கணம். 'உடனிகழ்ச்சி' ஒருநிலைக்களத்திருத்தல். அது நியதமாதல் ஏதுவினிலைக்களத்துளதாகிய முழுதுமபாவத்திற்கு எதிர்மறையாகாத துணிபொருளினிலைக்களத்துளதாகல். அதுவே வியாத்தியென்பதாம்.

பக்கதருமம். எ-து. பக்கதருமத்தன்மை இன்னதென்கின்றது.

சகசு. இவ்வனுமானம் தன்பொருட்டனுமானம், பிறர்பொருட்டனுமானம் என இருவகைத்து.

இவ்வனுமானம். எ-து. அனுமானத்தைப் பகுக்கின்றது.

சஎ. தன்பொருட்டனுமானம் தனக்கு அனுமிதிஞானம் விளங்குதற்குக் காரணம்: அங்ஙனமன்றோ, ஒருவன் தானே அடுத்தடுத்துக் காண்டலால் 'யாண்டுப் புகை ஆண்டுத் தீயுண்டு' என அடுக்களை முதலியவற்

றின் அவ்விரண்டற்கும் வியாத்தியை உணர்ந்து, மலையின் அண்மைக்கட்சென்றான்; ஆண்டுச் சென்றுழி 'இம்மலையில் தீயுண்டோ இல்லையோ' என ஐயுற்றான்; அம்மலையின்மேற் புகையைக் கண்டுழி 'யாண்டுப் புகை ஆண்டுத் தீ' என்னும் வியாத்தி நினைவு நிகழும். அந்நினைவு நிகழ்ந்தபின்னர், 'வன்னியின் வியாப்பியமான புகையுடையது இம்மலை' என்னும் உணர்வு தோன்றும்; அதுவே இலிங்கபராமரிசமெனப்படும். அதனால் 'இம்மலை நெருப்புடைத்து' என்னும் அனுமிதிஞானம் தோன்றும். இது தன்பொருட்டனுமானமென்க. இலிங்கபராமரிசமெனினும் குறியாராய்ச்சியெனினும் ஒக்கும்.

ஒருவன். எ-து. தன்பொருட்டனுமானத்தைத் தெரித்துக் காட்டுகின்றது. அந்நேல், யாண்டுப் பிருதிவியின் கூறுந்தன்மை ஆண்டு 'இரும்பாற்போழற்பாலதாந்தன்மை' என்றற்றெடக்கத்து உடனிகழ்ச்சி பலகாற்கண்டுழியும் வயிரமணிமுதலியவற்றிற் பிறழ்க் காண்டலின், அடுத்திடுத்துக்காண்டலால் வியாத்திகவர்தல் யாண்டையதெனின்;—அற்றன்று, பிறழ்ச்சியுணர்வின் மையோடு கூடிய உடனிகழ்ச்சியுணர்வே வியாத்தியைத் தெரிவிப்பதாகலின். பிறழ்ச்சியுணர்வு துணியும் ஐயமுமென இருவகைத்து. அவற்றுள், துணியு இயல்பானே தெரிந்து நீக்கப்படும். ஐயப்பிறழ்ச்சி தருக்கத்தாற்றெரிந்து நீக்கப்படும். புகைதீக்களின் வியாத்தியுணர்தற்கட் பிறழ்ச்சியையப்பாடு நீக்குவதுகாரியகாரணத்தன்மைக்குக் கேடு வருமென்னுந்தருக்கமாமென்க. அந்நேல், உலகத்துள்ள எல்லாப்புகைதீக்களும் காட்சிப்படாமையின் வியாத்தியுணர்ச்சி யாண்டையதெனின்;—அற்றன்று, புகைத்தன்மை தீத்தன்மையாகிய அவற்றின் பொதுமைச்சாதி உணரப்படுதலின் எல்லாப் புகைதீக்களினுணர்வும் நிகழுமாகலினென்க. 'அதனால்' எ-து. இலிங்கபராமரிசத்தானென்றவாறு.

சஅ. பிறர்பொருட்டனுமானமாவது தான் புகையால் வன்னியை அனுமித்து, பிறர் உணர்தற்பொருட்டு ஐவகையுறுப்புக்களையுடைய வாக்கியத்தைக் கூறுவது. வாக்கியமெனினும் தொடர்மொழியெனினும் ஒக்கும். அது 'மலை தீயுடைத்து, புகையுடைமையால், யாது யாது புகையுடைத்து அது அது தீயுடைத்து அடுக்களைபோல, இதுவும் அங்ஙனம், ஆதலின் இங்ஙனம்' எனவரும். இதனாற் கூறப்பட்ட இலங்கத்தால் பிறரும் தீயுண்டெனத் தெளிவர்.

பிறர்பொருட்டனுமானம். எ-து. பிறர்பொருட்டனுமானங் கூறுகின்றது.

அது. எ-து. ஐவகையுறுப்புக்களையுடைய வாக்கியத்திற்கு உதாரணங் கூறுகின்றது.

சக. ஐவகையுறுப்புக்களாவன, பிரதிஞ்ஞை, ஏது, உதாரணம், உபநயம், நிகமனம் எனவிலை. பிரதிஞ்ஞை, மேற்கோள் என்பன ஒருபொருட்கிளவி. இதனுள் 'மலை தீயுடைத்து' என்பது பிரதிஞ்ஞை, 'புகையுடைமையால்' என்பது ஏது, 'யாது யாது புகையுடைத்து அது அது தீயுடைத்து அடுக்களைபோல' என்பது உதாரணம், 'இதுவும் அங்ஙனம்' என்பது உபநயம், 'ஆதலின் இங்ஙனம்' என்பது நிகமனம் எனவுணர்க.

ஐவகை. எ-து. ஐவகையுறுப்புக்களின் பெயர் கூறுகின்றது.

இதனுள். எ-து. எடுத்துக்காட்டிய வாக்கியத்தின் மேற்கோள் முதலிய வைந்தினையும் பகுத்துக்காட்டுகின்றது. பக்கத்தைத் துணிபொருளுடைத்தாகக் கூறுகின்றது மேற்கோள். இன், ஆன் என்னுமுருபீராக இலங்கத்தை எடுத்துக்காட்டுவது

ஏது. வியாத்தியை எடுத்துக்காட்டுவது உதாரணம். பக்கதருமத்தன்மையுணர்ந்தற்பொருட்டுத் திருட்டாந்தத்தைச் சார்த்திக்குறுவது உபநயம். முடிந்ததுமுடித்தல் நிகமனம். மறுதலையின்மை காட்டன் முதலியன நிகமனத்திற்குப் பயனென்க.

௫௦. தன்பொருட்டனுமிதி பிறர்பொருட்டனுமிதி என்னும் இவையிரண்டற்கும் இலிங்கவாராய்ச்சியே கருவி. அதனால் இலிங்கபராமரிசம் அனுமானமெனப் பட்டது.

தன்பொருட்டனுமிதி. எ-து. அனுமிதியுணர்விற்குக் காரணங்கூறுகின்றது. அற்றேல், வியாத்திநினைவும் பக்கதருமத்தன்மையுணர்வுமே அனுமிதியைப் பிறப்பித்தலின் அடையடுத்த ஆராய்ச்சி வேண்டற்பாலதெற்றுக்கெனின்;—அற்றன்று, ‘வன்னியின் வியாப்பியமான புகையுடைத்து இது’ என்னும் சத்தபராமரிசத்தின்கண் ஆராய்ச்சி ஒருதலையான் வேண்டற்பாலதாகலின் எளிதாக யாண்டும் ஆராய்ச்சியே காரணமென்றல் பொருத்தமுடைத்தாகலின். இலிங்கமே கரணமாம் பிறவெனின்;—இறந்தது முதலியவற்றிற் பிறழ்தலான், ஆகாதென்க. வியாபாரமுடைத்தாகிய காரணமே கரணமென்பார் மதத்தின் ஆராய்ச்சி வழியான் வியாத்தியுணர்வு கரணமெனக் காண்க. வியாபாரம் அதனிற்கேன்றி அதனிற்கேன்றற்பாலதனைத் தோற்றுவிப்பது.

அதனால். எ-து. அனுமானத்தை முடிந்ததுமுடித்தலென்னு முத்தியாற் கூறுகின்றது.

௫௧. இலிங்கம் அந்நுவயவெதிரேகி, கேவலாந்துவயி, கேவலவெதிரேகி என மூவகைத்து. அந்நுவயம் உடம்பாடு. வெதிரேகம் மறை.

இலிங்கம். எ-து. இலிங்கத்தைப் பகுக்கின்றது.

௫௨. அந்நுவயத்தானும் வெதிரேகத்தானும் வியாத்தியுடையது அந்நுவயவெதிரேகி. வன்னியைச் சாதி

க்குங்கால் புகையுடைமை அந்நுவயவெதிரேகி, 'யாண்டுப் புகை ஆண்டுத் தீ அடுக்களைபோல' என அந்நுவயவியாத்தியும், 'யாண்டுத் தீ யில்லை ஆண்டுப் புகையிலை மடுப்போல' என வெதிரேகவியாத்தியும் உடையமையின்.

அந்நுவயத்தானும். எ-து. அந்நுவயவெதிரேகியைத்தெரித்துணர்த்துகின்றது. ஏதுவிற்குந் துணிபொருட்கும் உளதாயவியாத்தி அந்நுவயவியாத்தி, அவ்விரண்டன் அபாவங்கட்கு உளதாய வியாத்தி வெதிரேகவியாத்தியென்றறிக.

௩௩. இனி அந்நுவயத்தின்மாத்திரம் வியாத்தியுடையது கேவலாந்நுவயி: அஃதெங்ஙனம், 'குடம் அபிதேயம், பிரமேயத்தன்மையால், ஆடைபோல' என வரும். ஈண்டுப் பிரமேயத்தன்மை அபிதேயத்தன்மைகட்கு வெதிரேகவியாத்தியின்று, எல்லாப்பொருளும் பிரமேயமும் அபிதேயமுமாதலால். பிரமேயம் அளவையால் அளக்கற்பாலது. அபிதேயம் பெயரிட்டு வழங்கற்பாலது.

இனி அந்நுவயத்தின். எ-து. கேவலாந்நுவயியிலக்கணங்கூறுகின்றது. கேவலாந்நுவயியாகிய துணிபொருட்கு இலங்கம் கேவலாந்நுவயி. முழுதுமபாவத்திற்கு எதிர்மறையாகாமை கேவலாந்நுவயித்தன்மை. இறைவனுணர்விற்கு விடயமாந்தன்மையும் எல்லாம் என்னும் மொழியான் வழங்கற்பாலதாத்நன்மையும் யாண்டுமுண்மையின், அவற்றிற்கு வெதிரேகமின்மையுணர்க.

௩௪. இனிக் கேவலவெதிரேகி வெதிரேகத்தின் மாத்திரம் வியாத்தியுடையது: அஃதெங்ஙனம், 'பிரு

திவி ஏனையவற்றின் வேறு, நாற்றமுடைமையின், யாது ஏனைப்பொருள்களின் வேறன்று அது நாற்றமுடைத்து அப்புப்போல, இஃது அங்ஙனமன்று, ஆதலின் இங்ஙனமன்று' எனவரும். ஈண்டு 'யாது நாற்றமுடைத்து அது ஏனைப்பொருள்களின் வேறு இதுபோல' என அந்நுவயத்தில் திருட்டாந்தம் இல்லை, பிருதிவி முழுதும் பக்கமேயாகலின்.

இனிக் கேவலவெதிரேகி. எ-து. கேவலவெதிரேகியிலக்கணங் கூறுகின்றது.

* பிருதிவி. எ-து. அதற்குதாரணங் கூறுகின்றது. அற்றேல், ஏனையவற்றின் வேறுதல் முன்னர்த் துணியப்பட்டதோ அன்றோ? துணியப்பட்டதெனின் யாண்டுத் துணியப்பட்டது ஆண்டு ஏதுவுண்டாயின் அந்நுவயமுடைத்தாதல் கூடும்; ஆண்டு ஏதுவின்றாயிற் சிறப்பென்னுமரைகாந்திகமாம்; அன்றெனின், துணிபொருளுணர்ச்சியின்மையின் அதனான் விசேடிக்கப்படும் அனுமிதியுணர்வு எங்ஙனந்தோன்றும், விசேடணவுணர்ச்சியின் விசேடிக்கப்பட்டதனுணர்வு பிறவாமையின். அன்றியும், எதிர்மறையுணர்ச்சியின்மையின் வெதிரேகவிபாத்தியுணர்வும் உண்டாகாதாலோவெனின்;—அற்றன்று, அப்பு முதலிய பதின்மூன்றன்கண்ணும் ஒன்றற்கொன்று வேறுந்தன்மை உளவாமன்றே, அப்பதின்மூன்றன்கண்ணும் தனித்தனி துணியப்பட்ட வேறுதற்றன்மை பின்னர் பிருதிவியின்கண் ஒருங்கு துணியப்படுமாகலினென்க. பதின்மூன்றன்மையானும் வரைந்துகொள்ளப்பட்ட வேறுதற்றன்மை ஒருநிலைக்களத்திராமையின், அந்நுவயமுடைத்தாகாமையும் சிறப்பரைகாந்திகமின்மையுமுணர்க. தனித்தனி நிலைக்களத்து முன்னர்த் துணியப்பட்டதாகலின் துணிபொருள் விசேடணத்தான் அடுத்த அனுமிதியுணர்வுங் கூடும், வெதிரேகவியாத்தியும் உண்டென்க.

௩௩. பக்கம் ஐயுற்றுத் துணியும்பொருளுக்கிடம்: அஃதெங்ஙனம், புகையுடைமையாகிய ஏதுவில் மலைபக்கம். சபக்கம் துணிந்தபொருளுக்கிடம்: அஃதெங்ஙனம், அவ்வேதுவில் அடுக்கலே. துணிந்தபொருளில் லாவிடம் விபக்கம்: அஃதெங்ஙனம், ஆண்டு மடு.

பக்கம். எ-து. பக்கத்தினிலக்கணங் கூறுகின்றது. அற்றேல், வேதவாக்கியங்களான் ஆன்மா உண்டென்பது துணியப்பட்டதாகலின் ஆண்டு ஐயமின்மையிற் கேள்வியின்பின்னர்த் தாகிய சிந்தனைக்கண்ணும், காட்சிப்புலனாகிய நெருப்பின்கண் துணிதல்வேட்கை உளதாயவழி அனுமிதியுணர்வு பிறத்தலின் ஆண்டும், அவ்வியாத்தி வருமாலோவெனின்;—அற்றன்று, முன்னர்க்குரிய பக்கத்தன்மைக்குப் பற்றுக்கோடாதல் பக்கத்துக்கு இலக்கணமாகலின்.

சபக்கம். எ-து. சபக்கத்தினிலக்கணங் கூறுகின்றது.

துணிந்த. எ-து. விபக்கத்தினிலக்கணங் கூறுகின்றது.

௩௪. இனி ஏதுப்போலி சவ்வியபிசாரம், விருத்தம், சற்பிரதிபக்கம், அசித்தம், பாதிதம் என ஐவகைத்து.

இனி ஏதுப்போலி. எ-து. இங்ஙனம் உண்மையேதுவைத் தெரித்துணர்த்தி, ஈண்டு இன்மையேதுவைத் தெரித்துக்காட்டும் பொருட்டுப் பகுக்கின்றது. அதுமிதியுணர்விற்குத் தடையாய உண்மையனுபவவுணர்வினை விடயமாகக் கோடல் ஏதுப்போலியிலக்கணம்.

௩௫. அவற்றுள், சவ்வியபிசாரம் அரைகாந்திகம், பிறழ்ச்சியுடையது. அது பொதுவும், சிறப்பும், முடிவு பெறாமையும் என மூவகைத்து.

அவற்றுள். எ-து. அரைகாந்திகத்தினிலக்கணங் கூறுகின்றது.

அது. எ-து. அரைகாந்திகத்தைப் பகுக்கின்றது.

௩௮. அவற்றுள், பொதுவநைகாந்திகவேதுப்போனி துணிபொருளில்லாவிடத்தும் இருக்கும் ஏது: அது 'இம்மலை தீயுடைத்து, அளவையான் அளக்கற்பாலதாகலின்' என்பதாம், அளவையான் அளக்கற்பாலதாந்தன்மை தீயில்லாவிடமாகிய நீர்த்தடாகத்தினும் இருத்தலினென்க.

அவற்றுள், பொது. எ-து. பொதுவநைகாந்திகத்தினிலக்கணங் கூறுகின்றது.

அது. எ-து. அதற்குதாரணங்கூறுகின்றது.

௩௯. சிறப்பநைகாந்திகம் சபக்க விபக்கங்களெல்லாவற்றினும் இல்லாதது: அது 'சத்தம் நித்தியம், சத்தத் தன்மையுடைமையான்' என்பது. சத்தத்தன்மை நித்த அரித்தப்பொருள் எல்லாவற்றினும் இன்றிச் சத்தத்தின்மாத்திரம் இருப்பது.

சிறப்பு. எ-து. சிறப்பநைகாந்திகத்தினிலக்கணங்கூறுகின்றது.

௪௦. முடிவுபெறுமை அந்நுவயதிருட்டாந்தமும் வெதிரேகதிருட்டாந்தமும் இல்லாதது: அது 'எல்லாப் பொருளும் அரித்தம், அளவையான் அளக்கற்பாலதாகலின்' என்பது ஈண்டு முழுவதும் பக்கமாயிருத்தலின், திருட்டாந்தமில்லை.

முடிவுபெறுமை. எ-து. முடிவுபெறுமையநைகாந்திகத்தினிலக்கணங் கூறுகின்றது.

௪௧. இனித் துணிபொருள் இல்லாவிடத்து வியாபித்திருக்கும் ஏது விருத்தமென்னும் ஏதுப்போலி: அது 'சத்தம் நித்தியம், காரியப்பாட்டால்' எனவரும்,

காரியப்பாடு நித்தியமல்லா அழிபொருளில் வியாபித்திருப்பதாகலின் என்க.

இனித் துணிபொருள். எ-து. விருத்தத்தினிலக்கணங்கூறுகின்றது.

சுஉ. துணிபொருட்கு மறுதலையாகிய துணிந்த பொருளைச் சாதிக்கும் வேறேரேதுவினையுடைய ஏது சற்பிரதிபக்கமென்னும் ஏதுப்போலி: அது 'சத்தம் நித்தியம், செவிக்குப் புலனாதலின், சத்தத்தன்மைபோலும்' 'சத்தம் அநித்தியம்' காரியப்பாட்டால், 'குடம்போலும்' எனவரும்.

துணிபொருட்கு. எ - து. சற்பிரதிபக்கவிலக்கணங்கூறுகின்றது.

சுங். இனி அசித்தமென்னும் ஏதுப்போலி சார்பசித்தம், உருவசித்தம், வியாப்பியத்தன்மையசித்தம் என மூவகைப்படும்.

இனி அசித்தம். எ-து. அசித்தத்தைப் பகுக்கின்றது.

சுச. அவற்றுள், சார்பசித்தமாவது 'ஆகாயத்தாமரை மணமுடைத்து, தாமரைத்தன்மையால், பொய்கைத்தாமரைபோலும்' என வரும். ஈண்டு மணமுடைமைக்கு ஆகாயத்தாமரை சார்பு அதுவே இல்லை.

அவற்றுள், சார்பு. எ-து. சார்பசித்தத்திற்குதாரணங் கூறுகின்றது.

சுரு. உருவசித்தமாவது சொரூபசித்தம்: அஃ தெங்ஙனம், 'சத்தம் குணம், கண்ணுக்குப் புலனாதலின்' எனவரும். ஈண்டுக் கட்புலனாதல் சத்தத்திற்கின்றது, சத்தம் செவிக்குப் புலனாதலின்,

உருவசித்தம். எ-து. உருவசித்தத்திற்கு உதாரணங்கூறு
கின்றது.

சூசூ. வியாப்பியத்தன்மை யசித்தமாவது செயற்
கையோடு கூடிய ஏது. செயற்கை சாத்தியத்தில் வியா
பித்து ஏதுவில் வியாபியாதது. சாத்தியத்தில் வியாபித்
தல் சாத்தியப்பொருளிருக்குமிடத்தின்கணுள்ள முழு
தூமபாவத்திற்கு எதிர்மறையாகாமை. ஏதுவில் வியா
பியாமை ஏதுவிற்குமிடத்தின்கணுள்ள முழுதூமபா
வத்திற்கு எதிர்மறையாதல். 'இம்மலை புகையுடைத்து;
தீயுடைமையால்' என்புழி ஈரவிறகின்கூட்டம் செய
ற்கை. அது 'யாண்டுப் புகையுண்டு ஆண்டு ஈரவிறகின்
கூட்டமுண்டு' எனச் சாத்தியப்பொருளில் வியாபகமா
யும், 'யாண்டுத் தீயுண்டு ஆண்டு ஈரவிறகின்கூட்டமி
ன்று, ஒழுகக்காய்ச்சிய இரும்பில் ஈரவிறகின்மையின்'
என ஏதுவில் வியாபகமின்றியும் இருத்தலின், ஈரவிற
கின்கூட்டம் உபாதி. அவ்வுபாதியுடைமையின்வன்னியு
டைமையாகிய ஏதுவியாப்பியத்தன்மையசித்தம்.

வியாப்பியத்தன்மை. எ-து. வியாப்பியத்தன்மையசித்தத்தி
னிலக்கணங்கூறுகின்றது.

செயற்கை. எ-து. செயற்கையிலக்கணங் கூறுகின்றது.
செயற்கை துணிபொருளெல்லாவற்றினும் வியாபிப்பதும், பக்க
தருமத்தான் வரைந்து கொள்ளப்படுந் துணிபொருளின் வியா
பிப்பதும், ஏதுவான் வரைந்துகொள்ளப்படுந் துணிபொருளின்
வியாபிப்பதும், யாதானுமோர் தருமத்தான் வரைந்துகொள்ள
ப்படுந் துணிபொருளின் வியாபிப்பதும் என நான்குவகைத்து.
அவற்றுள், முதலது ஈரவிறகின் கூட்டம். இரண்டாவது 'வா
யுக் காட்சிப்பொருள், அளவையான் அளக்கற்பாலதாகலின்'

என்பது. ஈண்டுப் புறப்பொருண்மையான் வரைந்துகொள்ளப்படுங் காட்சிப்பொருளின் வியாபிப்பது உற்பூத உருவமென்க. முன்னுறவது 'அழிவுபாட்டபாவம் நாசமுடைத்து, உண்டாகற்பாலதாகலின்' என்பது. ஈண்டு உண்டாகற்பாலதாந்தன்மையான் வரைந்துகொள்ளப்படும் நாசமுடைமையின் வியாபிப்பது பாவத்தன்மை. நான்காவது 'முன்னபாவம் நாசமுடைத்து, அளவையான் அளக்கற்பாலதாகலின்' என்பது. ஈண்டு உண்டாகற்பாலதாந்தன்மையான் வரைந்துகொள்ளப்படும் நாசமுடைமையின் வியாபிப்பது பாவத்தன்மையெனக் கொள்க.

சுஎ. தன்னாற் சாதிக்கப்படும் பொருளினதபாவம் மற்றோளவையாற்றுணியப்படின அது பாதிதமென்னும் ஏதுப்போலி: அது 'நெருப்புச் சூடில்லது, திரவியமாதலின்' எனவரும். ஈண்டுச் சூடின்மை சாத்தியம், அதனபாவமாகிய சூடு துவக்கிந்திரியக் காட்சியான் அறியப்படுதலின் இது பாதிதமாயிற்று. அனுமானம் உரைக்கப்பட்டது.

தன்னால். எ-து. பாதிதத்தினிலக்கணங்கூறுகின்றது.

அரைகாந்திகம், விருத்தம், சற்பிரதிபக்கம், அசித்தம், பாதிதமென்பவற்றைப் பிறழ்வுடையது, மாறுகொள்வது, மறுதலையுடையது, பேறில்லது, மறுப்புடையது என மொழிபெயர்த்துக்கொள்க.

இவற்றுள், பாதிதம் கொள்ளற்பாலதன் அபாவத்தை நிச்சயித்தலானும், சற்பிரதிபக்கம் மறுதலைப்பொருளுணர்விற்குக் கருவியாகலானும், அனுமிதிக்கே தடையாவனவாம். ஏனையவை ஆராய்ச்சிக்குத் தடையாய் இருந்துகொண்டே அனுமிதிக்குத் தடையாவனவாம். அவற்றுள்ளும் பொதுவரைகாந்திகம் பிறழாமையின்மையானும், விருத்தம் ஒருநிலைக்களத்துளதாகலின் மையானும், வியாப்பியத்தன்மையசித்தம் விசேடனம் அடுத்த

வியாத்தியின்மையானும், சிறப்பரைகாந்திகமும் முடிவுபெறு
மையும் வியாத்திக்கண் ஐயந்தோற்றுவித்தலானும், வியாத்தியு
ணர்விற்குத் தடை, சார்பசித்தமும் உருவசித்தமும் பக்கதரும
த்தன்மையுணர்விற்குத் தடையெனத் தெரிந்துகொள்க. செயற்
கை பிறழ்ச்சியுணர்வின் வழியானே வியாத்தியுணர்விற்குத்
தடை. துணிந்ததனைத் துணிவிப்பதாகிய சித்தசாதனம் பக்கத
ருமத்தன்மையைச் சிதைத்தலாற் சார்பசித்தத்துள் அடங்கும்.
தோல்வித்தானத்துள் அடங்குமென்பர் நவீனர்.

—o—o—o—

உவமானப்பிரமாணம்.

சுஅ. உவமானம் உவமிதியறிவிற்குக் காரணம்.
உவமிதி பெயர்க்கும் பெயர்ப்பொருட்குமுள்ள சம்ப
ந்தம் அறியுமறிவு. அதற்குக் காரணம் ஒப்புமையறிவு.
அஃதெங்ஙனமெனின், ஆமா என்னுஞ் சொற்குப்பொ
ருளுணராதான் ஒருவன் 'ஆவினையொக்கும் ஆமா'
என ஓராண்மகன் கூறக் கேட்டுக் காட்டகம் புக்கா
னாக; அவன் கூறிய தொடர்மொழிப்பொருளைக் கருதி
ஆவொப்புமையடுத்த பிண்டத்தைக் கண்ட பின்னர்
'இது ஆமா' என்னும் உவமிதியறிவு தோன்றுமென்க.
உவமானம் உரைக்கப்பட்டது.

உவமானம். எ-து. உவமானத்தினிலக்கணங்கூறுகின்றது.

உவமிதி. எ-து. உவமிதியிலக்கணங்கூறுகின்றது.

—o—o—o—

சத்தப்பிரமாணம்.

சுசு. சத்தப்பிரமாணம் ஆத்தன்வாக்கியம். ஆத்
தன் உரியோன் என்பன ஒருபொருட்கிளவி. ஆத்தனா
வான் உண்மைப்பொருளைக் கூறுவான். வாக்கியம்

பதங்களின் கூட்டம்: அது 'ஆவைக் கொணு' என்பன முதலியவாம். பதமாவது ஆற்றலுடையது. ஆற்றல் 'இப்பதத்தால் இப்பொருளுணர்த்துக' என்னும் இறைவன் சங்கேதம்.

சத்தப்பிரமாணம். எ - து. சத்தப்பிரமாணத்திலக்கணங் கூறுகின்றது.

ஆத்தன். எ-து. ஆத்தன் இன்னன் என்கின்றது.

வாக்கியம். எ-து. வாக்கியமின்னதென்கின்றது.

பதம். எ-து. பதத்தினிலக்கணங் கூறுகின்றது.

ஆற்றல். எ-து. பொருண்ணைவு நிகழ்தற்கு அனுகூலமாய பதங்கட்கும் பதார்த்தங்கட்கும் உளதாய சம்பந்தம் ஆற்றலெனவும் அது வேறுபதார்த்தமெனவும் சைமினிமதநூலார் கூறுப, அதனை மறுத்து ஆற்றலின்னதென்கின்றது. ஆதன் பூதன் முதலியவற்றிற்குப்போலக் குடமுதலிய பதங்கட்கும் சங்கேதமே ஆற்றலாகலின், அது வேறுபதார்த்தமென்பது பொருந்தாதென்பதாம். ஆ முதலிய பதங்களாற் சாதியே முன்னர்க் கருதப்படுதலின் பதங்கட்குச் சாதியின்கண்ணே ஆற்றலெனவும், பொருட்பெறுதி கடா முதலியவற்றால் நிகழுமெனவும், கூறுவாருமுளர். அது பொருந்தாது, 'ஆவைக்கொணு' என்றற்றொடக்கத்து முதியோர்வழக்கின்கண் யாண்டும் கொணர்தல் முதலியன பொருளின்கண்ணே நிகழக்காண்டலிற் சாதியுதித்த பொருளின்கண்ணே ஆற்றலென்பதே பொருத்தமுடைத்தாகலின். ஆற்றலுணருமாறு முதியோர் வழக்காற்றுணியப்படும்: அங்ஙனமன்றோ, சொற்பொருளுணர்தல் வேட்கையுடையானோரினையோன் 'ஆவைக்கொணு' என முதியோன் கூறுந் தொடர்மொழியைக் கேட்டபின்னர், இடைப்பட்டமுதியோன் முயலுந்தொழிலை நோக்கி, ஆவைக்கொணர அதனையுங்கண்டு, இடைப்பட்ட முதியோன் முயலுந் தொழில் நிகழ்தற்குக் காரணமாகிய

ஞானம் உடன்பாட்டானும் மறையானுந் தொடர்மொழியாற்
 ரோற்றற்பாலதெனத் தெளிந்து, 'குதிரையைக் கொண்டு' 'ஆவைக்
 கட்டு' என்னும் வேறுதொடர்மொழிக்கண் முன்னும் பின்னும்
 உற்று நோக்கி, ஆவென்னும் பதத்திற்கு ஆத்தன்மையடுத்த பின்
 டத்தின்கண் ஆற்றல், குதிரையென்னும் பதத்திற்குக் குதிரைத்
 தன்மையடுத்த பின் டத்தின்கண் ஆற்றல் எனச் சொற்பொருளு
 ணர்ந்துகொள்ளுமென்க. அஃதங்ஙனமாக, வழக்கமனைத்தும்
 யாண்டும் காரியப்பொருட்டாகலின், காரியப்பொருட்டு நிகழ்ந்
 தொடர்மொழிக்கண்ணே சொற்பொருள் உணரப்படும்படி நிக
 ழ்ந்ததன்மேற்றாய் தொடர்மொழிக்கட் சொற்பொருளுணர்ச்சி
 நிகழாதாலெனின்;—'அற்றன்று' 'கூடலின்கண்முதுகுடுமிப் பெ
 ருவமுதியுளன்' என்றற்றொடக்கத்து நிகழ்ந்ததன்கண்ணும் வழ
 க்கமுண்மையானும், 'மலர்ந்த தாமரைக்கண் வண்டுளது' என்ற
 ற்றொடக்கத்து யாண்டும் உணரப்படும் பதத்தினைச் சார்த்தி
 வழங்குதலான் நிகழ்ந்ததன்கண்ணும் வண்டு முதலியவற்றின்
 சொற்பொருளுணர்வு நிகழக் காண்டலானும், என்க.

இலக்கணையும் சத்தத்தின்கணுள்ளது. ஆற்றலுடைத்தாகந்
 பாலதன்சம்பந்தம் இலக்கணை; அது 'கங்கையின்கணிடைச்சேரி'
 என்பது. ஈண்டுக் கங்கையென்னுஞ் சொற்குப் பொருளாகிய
 வெள்ளத்தின் சம்பந்தத்தானே கரையென்பது உணரப்படுமா
 கலின், கரையின்கண்ணும் ஆற்றலுடைத்தென்றல் வேண்டா
 மையுணர்க. மா முதலிய பதங்கட்காயின் மாமரத்திற்கும் குதி
 ரைக்கும் ஒன்றற்கொன்று சம்பந்தமின்மையின், ஆண்டு வெவ்
 வேறற்றல் வேண்டற்பாலனவாம். அவ்விடக்கணை விட்டவில
 க்கணையும், விடாதவிலக்கணையும், விட்டுவிடாதவிலக்கணையு
 மென மூவகைத்து. சொல்லின்பொருட்குக் கொண்டுகூட்டில்
 லாதவிடத்து விட்டவிலக்கணை: அது 'கட்டில் கரைகின்றது'
 என்பது. சொல்லின்பொருட்கும் கொண்டுகூட்டிலுள்ளவிடத்து
 விடாதவிலக்கணை: 'அது கவியாளர் செல்கின்றார்' என்பது.
 சொற்பொருளின் ஏகதேசத்தை விட்டு ஏகதேசத்திற்குக் கொண்

கூட்டுள்ளவிடத்து விட்டுவிடாதவிலக்கணை: அது 'அது நீயா கின்றாய்' என்பது. 'சூன்மியானை' என்றத்போல உருவகமுத லியனவும், குறிக்கப்படுங் குணத்தின் சம்பந்தத்தான் உணரப் படுதலின், இலக்கணையேயாம். குறிப்பும் ஆற்றல் இலக்கணை என்னுமிவற்றுள் அடங்கும். பொருளாற்றலால் உணரப்படுங் குறிப்பு அனுமானமுதலியவற்றான் வேறோராற்றல் பெறப்படு வது. தாற்பரியவுணர்வு நிகழாமை இலக்கணைக்குக் காரணம். தாற்பரியம் அவ்வப்பொருளுணர்ச்சிவிருப்பான் உச்சரிக்கப்ப டுந் தன்மை. வெவ்வேறுபொருள் பயத்தலின், தாற்பரியவுணர் வும் தொடர்மொழிப்பொருளுணர்ச்சிக்குக் காரணம். தாற்பரி யத்தை உணர்விப்பது வினை, சார்பு, இடமுதலியனவென வறிக. "பிறவிப் பெருங்கட னீந்துவர்" என்புழிச் 'சேர்ந்தார்' என்பது சொல்லெச்சம். அற்றேல், சொற்களெல்லாம் பொருளுணர்ந்தற் பொருட்டாகலிற் பொருளுணர்ந்தன்றிச் சொல்வருவிக்கலாகா மையிற் பொருளெச்சமென்றலேபொருத்தமுடைத்தெனின்;— அற்றன்று, சொல்விசேடத்தாற்றோன்றற்பாலதாய சொற்பொ ருளுணர்ச்சியே சொல்லுணர்ச்சிச்சேதுவாகலின். அவ்வாறு கொள்ளாக்கால், 'சூடம் செயப்படுபொருண்மை கொணர்தல் வினைமுதற்றன்மை' என்றவழிக் 'சூடத்தைக் கொணர்ந்தான்' என்னுஞ் சொல்லாற் பெறப்படுமுணர்ச்சி நிகழ்தல் வேண்டுமெ ன்பது. பங்கயமுதலிய சொற்களின் அவயவவாற்றல் காரண மும் பொதுவாற்றல் இடுகுறியும் விளக்குதலின். இன்னோ ரன்னவை காரணவிடுகுறியென்க. நியதமாய்த் தாமரையுணர் வே நிகழ்தற்பொருட்டுப் பொது வாற்றலும் வேண்டப்பட்டது; அல்லாக்காற் குவளைமுதலியவற்றையும் பங்கயமெனல்வேண்டு தலின். பிரபாகரமதநூலார் மற்றொன்றோடு கொண்கூட்டு தற்கண் ஆற்றலென்பர். கௌதமமதநூலார் கொண்கூட்டுதல் தொடர்மொழிப் பொருளின்றன்மையாக உணரப்படுதலின், கொண்கூட்டுங் கூற்றின்கண்ணே ஆற்றல் கொள்ளற்பாலத ன்றென்பர்.

எ0. வாக்கியப்பொருளுணர்விற்குக் காரணம் அவாய்நிலையும், தகுதியும், அண்மையுமாம்.

அவாய்நிலையும் தகுதியும் அண்மையும். எ-து. அவற்றின் ஞானமென்றவாறு.

எக. அவாய்நிலை ஒருபதம் தன்னை முடிப்பதொருபதம் இல்லாதவழி முடிவுபெறுது நின்றல். தகுதி பொருட்கு வாதையின்மை. அண்மை பதங்களை ஒரு தொடராக விரையக் கூறுதல்.

அவாய்நிலை. எ-து. அவாய்நிலையிலக்கணங்கூறுகின்றது.

தகுதி. எ-து. தகுதியிலக்கணங் கூறுகின்றது.

அண்மை. எ-து. அண்மையிலக்கணங் கூறுகின்றது. சொல்லின்பொருளுணர்ச்சி விரையத் தோன்றுதல் அண்மையென்றவாறு. உச்சரித்தலும், அதனைப் பயப்பிப்பதாகலின், அண்மையெனப்பட்டது.

எஉ. அவாய்நிலை முதலிய மூன்றும் இல்லாதவாக்கியம் பிரமாணமன்று. 'ஆகுதிரை ஆண்மகன் யானை' எ-து. அவாய்நிலையின்மையாற் பிரமாணமன்று. 'தீயானை' எ-து. தகுதியின்மையாற் பிரமாணமன்று. 'ஆவைக் கொணு' என்றன்முதலியன, ஒருதொடராகக் கூறுது யாமத்துக்கு ஒன்றொன்றாகக் கூறின் அண்மையின்மையால், பிரமாணமன்று.

ஆகுதிரை. எ-து. அதற்கு உதாரணங்கூறுகின்றது. 'குடம் செயப்படுபொருண்மை கொணர்தல் வினைமுதற்றன்மை' எ-து. அவாய்நிலையின்மைக்கு உதாரணமெனக் காண்க.

எங. இத்தொடர்மொழி வேதவாக்கியம், உலகவாக்கியம் என இருவகைப்படும். வேதவாக்கியம் இறை

வன் வாய்மொழியாகலான் எல்லாம் பிரமாணமேயாம்.
உலகவாக்கியத்தின் உரியோன் வாய்மொழி பிரமா
ணம், ஏனையது அப்பிரமாணம்.

வேதவாக்கியம். எ-து. வேதவாக்கியத்திற்கு விசேடங்கு
றுகின்றது. வேதம் அநாதியாயுண்மையின் இறைவன் வாக்கிய
மென்றதென்னையெனின்;—அற்றன்று, வேதம் புருடனாற் செய்
யப்பட்டது, வாக்கியத்திரட்சியாயிருத்தலின், பாரதமுதலியவ
ற்றின் வாக்கியம் போலும் எனவறிக. இவ்வனுமானத்திற்குக்
கருத்தாவுண்மை நினைக்கப்படுதல் செய்கையாம் பிறவெனின்;—
கௌதமர் முதலியோரால் மாணக்கர் பரம்பரையின் வேதத்தி
ற்குங் கருத்தாவுண்மை நினைக்கப்படுதலின் ஏதுவினும் வியாபி
த்தலின், ஆகாதென்க. “அவனிடத்தினின்றும் வேதமூன்றும் பிற
ந்தன” என்னுஞ் சுருதியுண்மையும் உணர்க. அற்றேல், ‘இஃது
அந்தக்ககரம்’ என முன்னதனுணர்வே நிகழ்தலின் எழுத்துக்க
ளெல்லாம் நித்தமாதல் பெற்றும், பெறவே, வேதம் அநாதியெ
ன்றாற்படுமிழுக்கென்னையெனின்;—அற்றன்று, ‘ககரம் தோன்றி
ற்று’ ‘ககரம் அழிந்தது’ என்னுமுணர்வு நிகழ்தலான் எழுத்துக்க
ளெல்லாம் அநித்தமாதல் பெறப்பட்டமையின். ‘இஃதந்தக்கக
ரம்’ என முன்னதனுணர்வு நிகழ்தல் ‘இஃதந்த விளக்கின்சுடர்’
என்பதுபோல அதன்சாதிபற்றியென்க. எழுத்துக்களை நித்த
மெனக் கொள்ளினும் தொடர்ப்பாடாகக் கோவைப்படும் வாக்கி
யம் அநித்தமேயாம். ஆதலான், வேதம் இறைவன் வாய்மொ
ழியேயெனக் கொள்க. மனு முதலிய மிருதிநூல்களும் ஒழுக்க
மும், வேதத்தை முதனூலாகவுடைமையின் பிரமாணமேயாம்.
மிருதிக்கு முதனூலாகிய வேதவாக்கியம் இக்காலத்து ஓதுவாரி
ன்மையின் மிருதிக்கு முதனூலாயுள்ளதொருசாகை இறந்ததெ
ன்று கொள்ளற்பாற்று. இக்காலத்து வழங்கப்படும் வேதவாக்
கியம் முதனூலாமெனக் கோடல்பொருந்தாமையின், என்றும்
அனுமித்தறியற்பாலதோர் வேதம் முதனூலாக உண்டெனின்;—

அது பொருந்தாது, அவ்வாறுண்டாயினும் எழுத்துக்களின்றொடர்பாட்டுணர்வு பிறவாமையின், உணர்வாரின்மையானென்க. அற்றேல், 'இப்பதங்கள் நினைப்பிக்கப்படும் பொருட்சம்பந்தமுடையன, அவாய்நிலை முதலியவற்றையுடைய சொற்றிரட்சியாகலின், நம்மனோர் வாக்கியம்போலும்' என்னும் அனுமானத்தானே யாண்டும் உணர்வு நிகழ்தலிற்சத்தம் வேறு பிரமாணமன்றெனின்;—அற்றன்று, சத்தவுணர்வு அனுமிதியுணர்விற்குவேரூயஇலக்கணமுடைத்தென்பதற்குச் 'சொல்லானறிந்தேன்' எனப் பின்னிகழுமுணர்வே சான்றாதல் எல்லார்க்கும் ஒப்ப முடிந்ததாகலின்.

இனிப் 'பகலுண்ணான், சாத்தன் பருத்திருப்பன்' எனக் கண்டாயினுங் கேட்டாயினும் உணர்ந்தவழிப் பருமை வேறே ராற்றாலாகாமையின் இரவுண்டல் பொருளாற் கொள்ளப்படுமா கலின், அருத்தாபத்தியும் வேறு பிரமாணமாமாலோவெனின்;—அற்றன்று, 'சாத்தன் இரவுண்பன், பகலுண்ணானும் பருத்திருத்தலின்' என்னும் அனுமானத்தானே இரவுண்டல் பெறப்படுதலினென்க. 'நூற்றில் ஐம்பதுண்டு' என்னும் உண்மையும் அனுமானமேயாம். 'இவ்வாலிற் பேயுண்டு' என்னும் ஐதிகமும் அந்நியப்படாததன்மேற்றாகிய சத்தப்பிரமாணமே. கை முதலியன அசைத்தலாகிய சேட்டையும், சத்தானுமானத்தின் வழியானே வழக்கிற்கு ஏதுவாகலின், வேறு பிரமாணமன்று. ஆதலால், காட்சி, கருதல், ஒப்பு, உரையெனக் கூறப்பட்ட நான்குமே பிரமாணமெனக் கொள்க.

இனி ஞானங்கள், அதனையுடையதன்கண் அது விசேடணமாகத் தோன்றுதல் தன்னாலுணர்தற்பாலதோ பிறிதானுணர்தற்பாலதோவென்று, ஆராயத்தக்கன. ஈண்டு ஞானம் பிரமாணமாதல் அது பிரமாணமாதலின்மையைக் கவராது எல்லா ஞானங்களையும் கவருங்கருவியாற் கவரற்பாலதோ அன்றோ என்பது ஐயப்பாடு. இவ்விரண்டினுள், முன்னையது தன்னாலுணர்தற்பாலதாதல். பின்னையது பிறிதானுணர்தற்பாலதாதல். அனுமானத்

தாற் கவரற்பாலதாகலான் துணிந்தானேத் துணிதலென்னுங்குற்
றம் வாராமல் நீக்குதற்பொருட்டு 'எல்லாம்' என்றும், இவ்வு
ணர்வு மெய்யனுபவமன்றென்னும் ஞானத்தாற் பிரமாணமாதல்
கவரப்படாமையின் ஆண்டு மறுப்பு வாராமை நீக்குதற்குப் 'பிர
மாணமாதலின்மையைக் கவராது' என்றும், இவ்வுணர்வு மெய்
யனுபவமன்றெனப் பின்னிகழுமுணர்வு பிரமாணமாதலைக் கவ
ருங் கருவிக்குப் பிரமாணமாதலின்மையைக் கவருந்தன்மை
இன்மையால் தன்னாலாதல் இன்றாய் முடியும், அதனை நீக்குத
ற்கு 'அது' என்றும், கூறியவாறு. அது பிரமாணமாதலின்மை
யைக் கவராதென்றது பிரமாணமாதற்குச் சார்பாயுள்ளது பிர
மாணமாதலின்மையைக் கவராதென்றவாறு. எடுத்துக்காட்டிய
உதாரணத்தின்கண் முந்திய முயற்சியிற் பிரமாணமாதலின்மை
யைக் கவர்வது பின்முயற்சியின் அதனைக் கவராமையின், தன்
னாலாதல் பெறப்படும். அற்றேல், 'குடத்தை யான் காண்கின்
றேன்' என்னும் பின்னிகழ்ச்சிக்குக் குடமும் குடத்தன்மையும்
போல அவற்றின் சம்பந்தமும் விடயமாகலின் முயற்சிவடிவா
கிய சம்பந்தம் ஒப்ப நிகழ்தலின் முன்னர்த் தோன்றும் உருவின்
விசேடணத்தின் சம்பந்தமே மெய்யனுபவத்தன்மையாகிய பதா
ர்த்தமாகலிற் பிரமாணமாதல் தன்னாலே உணரப்படுமாலோவெ
னின்;—அற்றன்று, பிரமாணமாதல் தன்னாலுணர்தற்பாலதா
யின் புனலுணர்வு தோன்றியது மெய்யோ அன்றோவெனப் பயி
லாத காலத்து மெய்யனுபவத்தன்மைக்கண் ஐயப்பாடின்றாதல்
வேண்டும், பிரமாணமாதல் பின்முயற்சியாற்றெளியப்படுத
லான். முன்னர் ஐயப்பாடுண்மை பெறப்படுதலின், தன்னாலுண
ர்தற்பாலதாதலின்மையால் பிறிதாலுணர்தற்பாலதேயாம்; அங்
ஙனமன்றோ, முதற்கட்புனலுணர்வு தோன்றியபின்னர் முய
ன்றுசென்றுழிப் புனல்கிடைத்ததாயின், முன்னர்த் தோன்றிய
புனலுணர்வு மெய்யனுபவம், முயன்று சென்று பயப்படச் செ
ய்தலின். 'யாது மெய்யனுபவமன்று அது பயப்படச்செய்யாது,
பொய்யனுபவம்போலும்' என்னுங்கேவலவெதிரேகியனுமானத்

தான் மெய்யனுபவத்தன்மை தெளியப்படும். இரண்டாவது நிகழ்வது முதலிய ஞானங்களின் முன்னேஞானம் திருட்டாந்தமாதல் உண்மையான், அதன்சாதியுடைமையாகிய இலிங்கத்தானே அந்நுவயவெதிரேகியனுமானத்தானுந்தெளியப்படும். மெய்யனுபவத் தோற்றத்தின்கட் பிறிதானாதல் குணத்தாலுண்டாதற்பாலதாதல். மெய்யனுபவத்திற்குச் சிறந்தகாரணம் குணம், பொய்யனுபவத்திற்குச் சிறந்தகாரணம் குற்றம், அவற்றுள், காட்சியுணர்வின்கட் குணம் விசேடணத்தையுடைய விசேடியத்தின் சம்பந்தம், அனுமிதிக்கட்குணம் வியாபகமுடையதன்கண் வியாப்பியமென்னுமுணர்வு, உவமிதிக்கட்குணம் மெய்யான ஒப்புமையுணர்வு, சத்தவுணர்வின்கட்குணம் மெய்யான தகுதி முதலியவற்றினுணர்வு என்னுமின்னோரன்ன பிறவும் ஆராய்ந்துணர்ந்து கொள்க. முன்னர்த் தோன்றுகின்ற உருவிந்நிரகாரமின்மை முன்முயற்சியினுணரப்படாமையின், பொய்யனுபவமாதல் பிறிதானுணர்தற்பாலதேயாம். தோற்றத்தின்கட்பிறிதானாதல் பித்தமுதலிய குற்றத்தான் உண்டாகற்பாலதாதல். அற்றேல், பொய்யுணர்வென்பதே இல்லை அனைத்துணர்வும் மெய்யாகலின் இப்பியின்கண் 'இது வெள்ளி' என்னுமுணர்வான் முயற்சி நிகழக்காண்டலின் மலைவுண்டு என்பது கூடாது. வெள்ளியினினைவும் முன்னர்த்தோன்றுகின்றதன்னுணர்வும் என்னும் இரண்டானுமே முயற்சி நிகழ்தல்கூடுமாகலின், முன்னர்த் தோன்றியதன்கண் வேறுபாடு தோன்றாமையே யாண்டும் முயற்சி பிறப்பித்தலான், 'இது வெள்ளியன்று' என்பது முதலியவற்றின் மிகைப்பாடினமையான் எனின்;—அற்றன்று, மெய்யாகிய வெள்ளியிடத்து முன்னர்த் தோன்றுகின்றது விசேடியமாகவும் வெள்ளித்தன்மைவிசேடணமாகவும் உடையஞானம் முயற்சியைப் பிறப்பிக்குமென நொய்திற்கோடல் பொருத்தமுடைத்தாகலின், இப்பியின்கண்ணும் வெள்ளியின் விழைவானே முயற்சியைப் பிறப்பிப்பதாகலின் அடையடுத்த ஞானமே கொள்ளற்பாற்றுகலானென்க.

எசு. வாக்கியப்பொருளுணர்ச்சி சத்தத்தாலாயவுணர்ச்சி; அதற்குக் காரணம் சத்தம். இங்ஙனம் மெய்யனுபவம் தெரித்துரைக்கப்பட்டது.

எரு. இனிப் பொய்யனுபவம் ஐயம், திரிவு, தருக்கம் என்னும் வேறுபாட்டான் மூவகைத்து.

இனிப் பொய்யனுபவம். எ-து. பொய்யனுபவத்தைப் பகுக்கின்றது. கனவு மானதக்காட்சித்திரிபாகலின், மூவகைமையின் மாறுபாடினமையுணர்க.

எசு. அவற்றுள், ஐயமாவது ஒருதருமியின் மாறுபட்ட பலதருமங்களான் விசேடிக்கப்பட்டவுணர்வு. தருமமெனினும் தன்மையெனினும் ஒக்கும். அது 'குற்றியோ மகனோ' என்பது.

அவற்றுள், ஐயம். எ-து. ஐயவிலக்கணங் கூறுகின்றது; 'புலி விற்கெண்டை' எனத் திரட்சிபற்றியதன்கண் அதிவியாத்தி நீக்குதற்கு 'ஒருதருமியின்' என்றும், 'குடந்திரவியம்' என்பதுமுதலியவற்றின் குடத்தன்மை திரவியத்தன்மை எனப் பலதன்மை உண்மையின் ஆண்டதிவியாத்தி நீக்குதற்கு 'மாறுபட்ட' என்றும், 'ஆடைத்தன்மையின் மாறுபட்ட குடத்தன்மையுடையது' என்பதன்கண் அதிவியாத்தி நீக்குதற்குப் 'பல' என்றும், கூறியவாறு.

எஎ. திரிவு மித்தையினாலாய உணர்வு: அது இப்பியை வெள்ளியென்பது.

திரிவு. எ-து. திரிவிலக்கணங்கூறுகின்றது. அஃதில்லாததன்கண் அது விசேடணமாதலுடைமை நிச்சயித்தலென்றவாறு.

எஅ. தருக்கம் வியாப்பியத்தை ஆரோபித்தலான் வியாபகத்தை ஆரோபிப்பது; அது 'தீயில்லையாகில் புகையுமில்லையாதல் வேண்டும்' என்பது.

தருக்கம். எ-து. தருக்கத்தினிலக்கணங்கூறுகின்றது. தருக்கம், திரிவினுளடங்குமாயினும், பிரமாணத்திற்கு உபகாரமாதலான், வேறு கூறப்பட்டது.

எசு. நினைவு மெய், பொய் என இருவகைத்து. மெய்யனுபவத்தாற் றோன்றிய நினைவு மெய். பொய்யனுபவத்தாற்றோன்றிய நினைவு பொய். புத்தி உரைக்கப்பட்டது.

நினைவு. எ-து. நினைவைப் பகுக்கின்றது.

அ௦. சுகம் எல்லார்க்கும் நலமாக உணரப்படுவது.

சுகம். எ-து. இன்பத்தினிலக்கணங்கூறுகின்றது. 'இன்பமுடையோன் யான்' என்றற்றோடக்கத்துப் பின்னிகழ்ச்சியாற் குறித்துணரப்படும் இன்பத்தன்மை முதலியனவுடைமையே இலக்கணமென்க. ஈண்டுக் கூறியது சொரூபமென்க.

அக. துக்கம் எல்லார்க்கும் தீங்காக உணரப்படுவது.

அ௨. இச்சை காமம்.

அ௩. வெறுப்பு வெகுளி.

அ௪. முயற்சி தொழில்.

அ௫. தர்மம் விதிவினையாற்றோன்றியது.

அ௬. அதர்மம் விலக்குவினையாற்றோன்றியது.

அ௭. புத்தி முதலிய எட்டும் ஆன்மாவிற்கே உரிய குணங்கள். புத்தி, இச்சை, முயற்சி என்னும் மூன்றும் நித்தமும் அநித்தமுமாம். இறைவனுடைய புத்தி முதலிய மூன்றும் நித்தம், உயிருடைய புத்தி முதலிய மூன்றும் அநித்தம்.

அஅ. வாசனை வேகமும், பாவனையும், நிலைபெறுத்
துகையும் என மூவகைத்து.

வாசனை. எ-து. வாசனையைப் பகுக்கின்றது. வாசனைத் தன்மையாகிய சாதியுடைமை வாசனையிலக்கணம்.

அகூ. அவற்றுள், வேகம் பிருதிவிமுதலிய நான்கினும் மனத்தினும் இருக்கும்.

அவற்றுள், வேகம். எ-து. வேகத்திற்குப் பற்றுக்கோடு கூறுகின்றது. வேகத்தன்மைச்சாதியுடையது வேகம்.

கூ௦. பாவனை அனுபவத்தின் காரியமாய் நினைவிற்குக் காரணமாயுள்ளது. அது ஆன்மாவின் மாத்திரம் இருக்கும்.

பாவனை. எ-து. பாவனையிலக்கணங்கூறுகின்றது. ஆன்மா முதலியவற்றின் அதிவியாத்தி நீக்குதற்கு 'அனுபவத்தின் காரியம்' என்றும், அனுபவத்தின் அழிவுபாட்டின் அதிவியாத்தி நீக்குதற்கு 'நினைவிற்குக் காரணம்' என்றுங் கூறியவாறு. நினைவே வாசனைக்குக் காரணமென்பர் நவீனர்.

கூ௧. நிலைபெறுத்துகை வேறுதன்மையாகச் செய்யப்பட்டது மீட்டும் அந்நிலையேயாக்குவது. அது பாய் முதலிய பிருதிவியினிருக்கும். குணம் கூறப்பட்டது.

நிலைபெறுத்துகை. எ-து. நிலைபெறுத்துகையினிலக்கணங்கூறுகின்றது. எண்ணல் முதலிய எட்டும், நிமித்தத்தானாய் நெகிழ்ச்சியும், வேகமும், நிலைபெறுத்துகையும் பொதுக்குணங்கள். வணையுருவமுதலியன விசேடகுணங்கள். திரவியத்தைப் பகுக்கும் உபாதியிரண்டின் ஒரு நிலைக்களத்து இராத சாதியுடைமை விசேடகுணத்தன்மை.

ங. கருமம்.

கூஉ. கருமம் புடைபெயர்ச்சி. கருமமைந்தனுள் எழும்பல் மேலிடத்துக் கூடுதற்கேது. வீழ்தல் கீழிடத்திற் கூடுதற்கேது. வளைதல் உடல் வளைந்து கூடுதற்கேது. நிமிர்தல் நிமிர்ந்து கூடுதற்கேது. ஏனையனைத்தும் நடத்தலெனப்படும். அது பிருதிவிமுதனான்கினும் மனத்தினும் இருக்கும்.

கருமம். எ-து. கருமத்தினிலக்கணங்கூறுகின்றது.

கருமமைந்தனுள். எ-து. எழும்பல் முதலியவற்றின் காரிய வேறுபாடு கூறுகின்றது. உடலின்கண் மிகவுங்கோணலை உண்டாக்குவது வளைதல். செவ்விதாகலை உண்டாக்குவது நிமிர்தல்.

ச. சாமானியம்.

கூங். இனிச் சாமானியமாவது நித்தமாய், ஒன்றாய், பலவற்றின் ஒருங்குசேறலையுடைய சாதி. அது மேல், கீழ் என இருவகைத்து. திரவியம், குணம், கன்மம் எனும் மூன்றினுமிருக்கும். இருவகையுள், உண்மைத்தன்மை மேற்சாதி, திரவியத்தன்மை முதலியன கீழ்ச்சாதி.

இனிச் சாமானியம். எ-து. சாமானியத்தினிலக்கணங்கூறுகின்றது. சையோகத்தின் அதிவியாத்தி நீக்குதற்கு 'நித்தம்' என்றும், பரமாணுவின் பரிமாணமுதலியவற்றின் அதிவியாத்தி நீக்குதற்குப் 'பலவற்றின்' என்றும், கூறியவாறு. ஒருங்குசேறல் சமவேதமாதலென்பதாம். ஆகவே, அபாவமுதலியவற்றின் அதிவியாத்தியின்மையுணர்க.

ரு. விசேடம்.

கூச. இனிவிசேடம் நித்தப்பொருள்களின் இருப்பனவாய், அவை வெவ்வேறாய் நின்றலைத் தெரிப்பனவாம்.

நித்தப்பொருள்களாவன பிருதிவி முதலியநான்கின் பரமானுக்களும் ஆகாயமுதலியவைந்துமெனவுணர்க.

இனி விசேடம். எ-து. விசேடத்தினிலக்கணங் கூறுகின்றது.

—o—o—o—

சூ. சமவாயம்.

சூரு. இனிச் சமவாயமாவது நித்தமாகிய சம்பந்தம். அது நீக்கமின்றி இருப்பனவற்றின்கணிருக்கும். யாவை இரண்டனுள் ஒன்று மற்றொன்றைப் பற்றியே நிற்கும் அவை நீக்கமின்றியிருப்பன. அவைசினையும் முதலும், குணமும் குணியும், வினையும் வினைமுதலும், சாதியும் வடிவம், விசேடமும் நித்தியப்பொருளும் என்பன.

இனிச் சமவாயம். எ-து. சமவாயத்தினிலக்கணங் கூறுகின்றது. சையோகத்தின் அதிவியாத்தி நீக்குதற்கு 'நித்தம்' என்றும், ஆகாயமுதலியவற்றின் அதிவியாத்தி நீக்குதற்குச் 'சம்பந்தம்' என்றும், கூறியவாறு.

யாவை. எ-து. நீக்கமின்றியிருத்தலினிலக்கணங் கூறுகின்றது. 'கரியது குடம் என்னும் அடையடுத்தவுணர்வு விசேடணவிசேடியங்கட்கு உளதாகிய சம்பந்தத்தை விடாமாதவுடையது, அடையடுத்த உணர்வாகலின், குழையென்னுமுணர்வுபோலும்' என்றும் அனுமானத்தால், சமவாயம் உண்மை பெறப்பட்டது.

சினையும் முதலும். எ-து. திரவியசமவாயிகாரணம் சினை, அதனால் உண்டாகற்பாலதாய திரவியம் முதலெனக் காண்க.

—o—o—o—

எ. அபாவம்.

சூசூ. அபாவம் நான்கனுள், முன்னபாவம் தோற்றமின்றி நாசமுடையது: அது காரியத்தோற்றத்திற்கு முன்னுள்ளது.

முன்னபாவம். எ-து. முன்னபாவத்தினிலக்கணங் கூறுகின்றது. ஆகாயமுதலியவற்றின் அதிவியாத்தி நீக்குதற்கு 'நாசமுடையது' என்றும், குடமுதலியவற்றின் அதிவியாத்தி நீக்குதற்குத் 'தோற்றமின்றி' என்றும், கூறியவாறு. முன்னபாவம், தன்னெதிர்மறைப்பொருளின் சமவாயிகாரணத்தின்கண் இருந்து, எதிர்மறைப்பொருளைத் தோற்றுவிப்பதாய் 'தோன்றும்' என்னும் வழக்கிற்கு ஏதுவாயதாம்.

கூஎ. அழிவுபாட்டபாவம் தோற்றமுடைத்தாய், நாசமின்றியிருப்பது: அது காரியத்தோற்றத்தின் பின்னுள்ளது.

அழிவுபாட்டபாவம். எ-து. அழிவுபாட்டபாவத்தினிலக்கணங்கூறுகின்றது. குடமுதலியவற்றின் அதிவியாத்தி நீக்குதற்கு 'நாசமின்றி' என்றும், ஆகாயமுதலியவற்றின் அதிவியாத்தி நீக்குதற்குத் 'தோற்றமுடைத்தாய்' என்றும், கூறியவாறு. அழிவுபாட்டபாவம், தன்னெதிர்மறையாற்றோன்றி, எதிர்மறையின் சமவாயிகாரணத்தின் இருப்பதாய், 'அழிந்தது' என்னும் வழக்கிற்கு ஏதுவாவதாம்.

கூஅ. முழுதுமபாவம் முக்காலத்தினும் உளதாய சமுசர்க்கத்தான் வரைந்துகொள்ளப்படும் எதிர்மறைத்தன்மையையுடையது: அது 'நிலத்திற் குடமில்லை' என்பதாம்.

முழுதுமபாவம். எ-து. முழுதுமபாவத்தினிலக்கணங்கூறுகின்றது. ஒன்றிணைந்தபாவத்தின் அதிவியாத்தி நீக்குதற்குச் 'சமுசர்க்கத்தான் வரைந்துகொள்ளப்படும்' என்றும், அழிவுபாட்டபாவம் முன்னபாவங்களின் அதிவியாத்தி நீக்குதற்கு 'மூக்காலத்தினும் உளதாய்' என்றும், கூறியவாறு.

கூக. ஒன்றினொன்றபாவம் அதன்வடிவான்வரைந்த பொருளைப் பிரதியோகியாகவுடைய இன்மை: அது 'குடம் ஆடையன்று' என வரும்.

ஒன்றினொன்றபாவம். எ-து. ஒன்றினொன்றபாவத்தினிலக் கணங்கூறுகின்றது. எதிர்மறைப்பொருளொன்றேயுடைய முழுதுமபாவமும், ஒன்றினொன்றபாவமும், எதிர்மறைத்தன்மையை வரைந்துகொள்வதனை ஆரோபித்தலான் உளதாய சமுசர்க்கவேறுபாட்டால், பலவகையாம். அங்ஙனமாமாறு, 'சாத்தன் உளனாயினும் குழையுடைய சாத்தனிவன்' என்னுமுணர்ச்சி நிகழ்தலான் அடையடித்ததனபாவம், 'ஒன்றுளதாயினும் இரண்டில்லை' என்னுமுணர்ச்சியான் இரண்டன்றன்மையான் வரைந்துகொள்ளப்பட்டதனபாவம், சையோகசம்பந்தத்தாற் குடமுடைய நிலத்துச் சமவாயிசம்பந்தத்தாற் குடமில்லை என்னுமபாவம் எனப் பலவாய் விரிதல்காண்க. குடமுடைய நிலத்து வெவ்வேறுவகைப்பட்ட குடங்களின்மையின், குடத்தன்மையான் வரைந்துகொள்ளப்படும் பிரதியோகியையுடைய பொதுவபாவம் வேறெனக்கொள்க. ஒன்றினொன்றபாவமும் இவ்வாறே காண்க. 'குடத்தன்மையான் வரைந்துகொள்ளப்படும் ஆடையில்லை' என வேற்றுநிலைக்களத்துளதாய தன்மையான் வரைந்துகொள்ளப்பட்டதனபாவம் வேறுகொளற்பாற்றன்று, ஆடையிற்குடத்தன்மை இல்லையென்பதே அதன்பொருளாகலின். வேறெனக் கொள்ளின், கேவலாந்நுவயியாம். காலவிசேடத்தின் உணரப்படும் அபாவம் முழுதுமபாவமே, வேறன்றென்க. குடமில்லாத நிலத்துக்குடங்கொணர்ந்துழி முழுதுமபாவம் வேறிடத்துச் சேறலில்லாவழியும் உணர்ச்சி நிகழாமையின், குடங்கொண்டு போயபின்னர் உணர்ச்சி நிகழ்தலின், நிலத்திற்குங் குடத்திற்கும் உள்ள சையோகத்தின் முன்னபாவமும் அழிவுபாட்டபாவமும் முழுதுமபாவ உணர்ச்சியை நிலைபெறுத்துவதெனக் கொள்ளற்பாற்று. அதனானே குடமுடையநிலத்து அதன்சையோகத்தின்

முன்னபாவமும் அழிவுபாட்டபாவமும் இன்மையின் முழுதும் பாவத்தினுணர்ச்சி நிகழாதெனவும், குடங்கொண்டிபேயவழி அதன்சையோகத்தின் அழிவுபாடுண்மையின் அதனுணர்ச்சி நிகழ்வதெனவும், கொள்க. வேறுநிலைக்களமாதலானே 'இல்லை' என்னும் வழக்கம் நிகழ்தல் கூடுமாகலின், அபாவம் வேறுபதார்த்தமன்றென்பது குருமதம். அது பொருந்தாது, அபாவங்கொள்ளாக்கால் 'வெறிது' இன்னது, எனப் பொருள்கூறமாட்டாமையின். இல்லதனபாவமாவது அபாவமே, வேறன்று, வேறெனக் கொள்ளின் வரம்பின்றியோடுமாகலின். அழிவுபாட்டின் முன்னபாவமும் முன்னபாவத்தினழிவும் தத்தமெதிர்மறைப்பொருளே, வேறல்லவெனக் கொள்க. இல்லதனபாவம் வேறென்றே, மூன்றாமபாவம் முந்திய அபாவமாகலின், வரம்பின்றியோடுமாறில்லைபென்பர் நவீனர்.

க00. எல்லாப்பதார்த்தங்களும் முறையானே கூறியவற்றுள் அடங்குதலின், பதப்பொருள்கள் ஏழென்பது பெற்றும்.

எல்லாப்பதார்த்தங்களும். எ-து. பிரமாணம், பிரமேயம், ஐயம், பிரயோசனம், திருட்டாந்தம், சித்தாந்தம், அவயவம், தர்க்கம், நிண்ணயம், வாதம், செற்பம், விதண்டை, ஏதுப்போலி, சலம், சாதி, தோல்வித்தானம் என்பவற்றின் உண்மையறிவால் வீடடைதல் உளதாமென நிபாயநூலிற் பதினாறுபதார்த்தங்கூறுதலான், ஏழென்றதென்னையென்னுங்கடாவிற்கு விடை கூறுகின்றது. எல்லாப்பதார்த்தங்களும் ஏழனுள் அடங்குமென்றவாறு. ஆன்மா, சரீரம், இந்திரியம், அருத்தம், புத்தி, மனம், பிரவிருத்தி, தோடம், பிரேத்தியபாவம், பலம், துக்கம், அபவர்க்கம் எனப் பிரமேயம் பன்னிருவகைத்து. பிரமேயம் பிரமாணத்தால் அளக்கற்பாலதென்றவாறு. பிரவிருத்தி தன்மாதன்மங்கள். தோடம் விருப்பு வெறுப்புமயக்கங்கள். விருப்பு காமம். வெறுப்பு வெகுளி, மயக்கம் சரீரமுதலியவற்றை ஆன்மாவென

மருளுதல். பிரேத்தியபாவம் சாக்காடு. பலம் போகம். அபவ
ர்க்கம் வீடுபேறு. அது தன்னிலைக்களத்துளதாகிய துன்பத்தின்
முன்னபாவத்தோடு ஒருங்குநில்லாத துன்பத்தினழிவுபாடு. பிர
யோசனம் சுகமும், துக்கக்கேடும். திருட்டாந்தம் அடுக்களை
முதலியன. சித்தாந்தம் பிரமாணமுடையதென உடன்பட்டது.
நிண்ணயம் நிச்சயித்தல். அது பிரமாணத்திற்குப் பயன். வாதம்
உண்மையுணர்தல் வேட்கையோன்கதை. செற்பம் சாதனமிர
ண்டுள்ள தன்கண் வெல்லும் வேட்கையுடையான்கதை. வித
ண்டை தன்கோட்பாட்டை நிலைபெறுத்தாத கதை. கதையாவது
கூறுவார்பலரையுடைத்தாய்ச் சங்கையுத்தரங்களைப் பயக்குந்
தொடர்மொழியின் கோவைப்பாடு. சலம் ஒருகருத்துப்பற்றிக்
கூறிய மொழிக்கு வேறு பொருள் படைத்திட்டுக்கொண்டு பழி
த்தல். சாதி போலியுத்தரம். அது பொதுவியல்பு, வேற்றிய
ல்பு, உயர்ச்சி, தாழ்ச்சி, புசுழ்ந்துரை, பழித்துரை, விகற்பம்,
சாத்தியம், அடைவு, அடையாமை, பிரசங்கம், வேறுதிருட்டார்
தம், உற்பத்தியின்மை, ஐயம், பிரகரணம், ஏதுவின்மை, அரு
த்தாபத்தி, விசேடமின்மை, உபலத்தி, அனுபலத்தி, காரணம்,
நித்தம், அநித்தம், காரியம் சமமாதலென்க. தோல்வித்தானம்
வாதம் பேசுவார் தோல்வியுறுதற்கேது. அவைமேற்கோளழிவு,
வேறுமேற்கோள், மேற்கோண் மாறுபாடு, மேற்கோள்விநிதல்,
வேற்றேது, வேற்றுப்பொருள், பொருளின்மை, பொருளுணரப்
படாமை, பொருட்போலி, காலம்பெருமை, குன்றக்கூறல், மிகை
படக்கூறல், கூறியதுகூறல், பிற்கூற்றின்மை, அறியாமை, மறுக்
கப்படாதமதத்தை யுடன்பட்டுக்கூறல், உடன்படற்பாலதனைய
வாவுதல், உடன்படற்பாலதல்லதனையுடன்படுதல், சித்தாந்தப்
போலி, ஏதுப்போலி என்பனவாம். ஏனையவை வெளிப்படை.

அற்றேல், பதார்த்தம் ஏழென்றதென்னை? கைத்தலத்தின்
நெருப்பேந்தியவழியும் தடையுண்டாயிற் சூடு பிறவாமைகாண்
டலின் ஆற்றல் வேறுபதார்த்தமாலோவெனின்;—அற்றன்று,
தடையினபாவம் காரியமெவற்றிற்குங் காரணமாகலான் ஆற்

றல் உடன்பாடன்மையின், காரணமாதற்றன்மையே ஆற்றலென்னும் பதார்த்தமாகவினென்க. அற்றையினும், சாம்பர் முதலியவற்றினே வெண்கலமுதலியவற்றின்றாய்மை பிறத்தல் காண்டலின், சார்புபற்றிய ஆற்றல் கொள்ளற்பாற்றெனின்;—அற்றன்று, தூய்மையென்னும் பதார்த்தமாவது சாம்பர் முதலியன கூடுங்காலத்து ஒருங்கு நிற்பதாகிய தீண்டற்பாலதல்லதனைத் தீண்டிதலாகிய வாலாமையை எதிர்மறையாகவுடைய அபாவமெல்லாவற்றோடும் உடனிகழும் சாம்பர் முதலியவற்றின் அழிவுபாடேயாகலின். உடைய பொருண்மையும் வேறுபதார்த்தமன்று, வேண்டியவாறே ஏமப்படுதற்றகுதியே உடைய பொருண்மையென்னும் பதார்த்தமாகலின். உடையபொருண்மையை வரைந்துகொள்வது ஏற்றல் விலைகொடுத்தல் முதலியவற்றாற் கொள்ளப்படுதன்மை.

இனி விதி இன்னதெனத் தெரிக்குமாறு;—விதியாவது முயற்சியைப் பிறப்பிப்பதாகிய இச்சையைத் தோற்றுவிக்கும் ஞானத்திற்கு விடயமாயுள்ளது. அவ்விதியை உணர்த்துவது வியங்கோள்விகுதி முதலியன. தொழின் முற்றுப்பெறுதன்கண் முயறல் செல்லாமையின், தொழில் முற்றுப்பெறுமென்னும் உணர்வு முயறலை நிகழ்த்துவது. அற்றேல், நஞ்சுண்டல் முதலியவற்றினும் முயற்சி செல்லற்பாற்றெனின்;—அற்றன்று, காமிய விதிக்கண் விழையப்படுதற்குக் கருவித்தன்மையாகிய இலிங்கமுடைய தொழில் முற்றுப்பெறுமென்னு ஞானமும், நித்தவிதிக்கண் விதித்த காலத்து நிகழற்பாற்று என்னு ஞானமும், நைமித்திகத்தின்கண் நிமித்தவுணர்வாற்றோன்றும் ஞானமுமே முயறலைத் தோற்றுவிப்பதாகலின். குருமதத்தார் விசேடணத்தையுடையதன்மையின் நினைவாற்றோன்று ஞானம் உடனிகழாமாகலான், உடனிகழ்ச்சியுண்டென்பர். அது பொருந்தாது, தொழிலான் முற்றுப்பெறும் விழையப் படுவதற்கே துவை உணருஞானமே இச்சைவாயிலாக முயற்சியைப் பிறப்பிக்குமெனச் சுருங்கக்காட்டலாற் கொள்ளற்பாற்றாகலின். அற்

தேல், நித்தவிதி விழையப்படும் பலத்துக்குக் கருவியன்மையின், ஆண்டு முயற்சி செல்லாமை வரப்பெறுமெனின்;—அற்றன்று, நித்தவிதிக்கண்ணும் விதித்தன செய்யாமைபான் வருங்குற்றங்களைத் தலாதல் பாவக்கேடாதல் பலமெனக் கொள்ளற்பாற்றாகலின். இதனானே தொழிலான் முற்றுப்பெறும் விழையப் படுதற்கேதுவாதற் றன்மையே வியங்கோள் விசுவதிக்குப் பொருளெனக்கொள்க. அற்றேல், “துறக்கம் விழைவோன் சோதிட்டோமத்தான் வேட்க” என்புழிக் ககரவிசுவதியாற் றுறக்கத்திற்கேதுவாகிய காரியநிகழ்ச்சி உணரப்படும். அக்காரியம் வேள்வியெனின் அது விரையக் கெடுவதாகலான் எதிர்காலத்தின் வரக்கடவதாய் துறக்கத்திற்கேதுவாதல் கூடாமையின், அதற்குத் தகுதியாகிய நிலைபெற்ற காரியமாகிய அபூர்வமே விசுவதிப்பொருளெனக் கோடற்பாற்று. காரியம் செய்கையான் முற்றுப்பெறும். செய்கை செயப்படு பொருளுடைத்தாகலால் ‘செயப்படுபொருள் யாது’ என்னும் அவாய்நிலைக்கண் வேட்டல் செயப்படுபொருளாய் முடிவுபெறும். ‘எவனுடைய காரியம்’ என ஏவப்படுவனவாய் நிலைக்கண் ‘துறக்கம் விழைவோன்’ என்னும் பதம் ஏவப்படுவான்மேற்றாய் முடிவுபெறும். ஏவப்படுவான் காரியம் புந்திசெய்வான். அதனானே சோதிட்டோமெனப் பெயரிய யாகமாகிய செயப்படுபொருள் துறக்கம் விழைவோனாற் செயற்பாலதென வாக்கியப்பொருள் முடிவுபெறும். இவ்விசுவதி வேதத்தின் கண்ணதாகலின், “சாங்காறும் எரியோம்புக” என்னும் நித்தியவிதிவாக்கியத்தினும் அபூர்வமே சொற்குப் பொருளாகக் கோடற்பாற்று. “பிணியின்மை விழைவோன் மருந்து தின்னுக” எனவும், உலகத்தின் கண்ணதாகிய வியங்கோள் விசுவதிக்கு இலக்கணையாற் றொழிற்காரியமே பொருளெனக் கோடற்பாற்றெனின்;—அற்றன்று, யாகத்தின் கண்ணும் தகுதியின்றெனத் தெளிவு பெறுமையின் ஏதுவே விசுவதிப்பொருளாக உணர்ந்தபின்னர் உறுதிப்பொருட்டு அவாந்தரவியாபாரமாக அபூர்வங்கோடற்பாற்றுகலின். “புகழ்ந்தெடுத்தாரைத்த

லாற் கெட்டது” என்னுஞ் சுருதியானுமுணர்க. வேள்வியினழிவுபாடு வியாபாரமன்று. உலகின்கட் சொற்பொருளுணர்ச்சிவலியான் வினைமுற்றின்கண்ணே வியங்கோளானுணர்த்தப்படுவது செய்கையான் முற்றுப்பெறுவதாய் விழையப்படுவதற்கு ஏதுவாயுள்ளதேயாமாகலின். வியங்கோட்டன்மையான் விதிப்பொருண்மையும், விசுதித்தன்மையான் முயற்சிப்பொருண்மையுமுடைத்து. ‘அடுகின்றான்’ அடுதலைச் செய்கின்றான் என்னும் பொருடோன்றக் காண்டலானும், ‘யாது செய்கின்றான்’ என்னுங் கடாவின்கண் ‘அடுகின்றான்’ என இறை நிகழ்தலானும், முயலுதலே விசுதிக்குப் பொருளாதல் தெளியப்பட்டமையானென்பது. “தோர் நடக்கின்றது” என்றற்றொடக்கத்தின் இலக்கணையான் அதற்குனுடலமான புடைபெயர்ச்சி பொருள், ‘சாத்தனடுகின்றான்’ ‘சாத்தனல் அரிசியடப்படுகின்றது’ என்றற்றொடக்கத்தின்கண் வினைமுதலும் செயப்படுபொருளும் விசுதிக்குப் பொருளல்ல, அவற்றின் ஒருமை முதலிய எண்களேபொருளென்க. வினைமுதலும் செயப்படுபொருளும் அவற்றை ஆசங்கித்தலாற்பெறுதும். ‘கைகண்டேன்’ என்புழித் தெளியக்கண்டேன் எனத் தெளிவின்கட் பகுதிக்கே ஆற்றல். உபசர்க்கங்கள் அவற்றை விளக்குதன் மாத்திரமே, அவற்றின்கண் ஆற்றலின்றென்க.

பதார்த்தவுணர்விற்கு வீடுபேறே மேலாயவுறுதிப்பயன். “முந்திய வொருமை யாலே மொழிந்தவை கேட்டல் கேட்ட—சிந்தனை செய்த லுண்மை தெளிந்திட லதுதா னாக—வந்தவாறெய்த னிட்டை மருவுத லென்று நான்கா—மிந்தவாறடைந்தோர் முத்தி யெய்திய வியல்பி னோரே.” என்னுஞ் சுருதியாற் கேள்வி முதலாயின முத்தித்தோற்றத்திற்கு ஏதுவாதல் கூறுதலின், கேள்வியான் உடம்பு முதலியவற்றிற்கு வேறாய ஆன்ம உண்டென்றுணர்ந்துழியும் ஐயநீங்குதல் உத்தியாற்பலகாற்பயிதலாகிய சிந்தனையாற் பெறற்பாலதாகலின், சிந்தனையைப் பிறப்பிப்பதாகிய பதார்த்தங்களினுண்மை தெரித்தலாற் சுருதியன்றிச் சாத்திரமும் முத்தியைப் பயப்பிப்பதேயாம். சிந்தனைசெ

ய்தபின்னர்ச் சுருதியான் உபதேசிக்கப்படும் யோகவிதியால் தெளிதல் நிகழ்ந்துழி அதன்பின்னர் உடம்பு முதலியவற்றிற்கு வேறாய ஆன்மாவைப் புலப்படக்காணும். காணவே, உடம்பு முதலியவற்றை யானென்னுஞ் செருக்காகிய மயக்கவுணர்வுகெடும். கெடவே குற்றமின்மையின், முயறலின்றும். ஆகவே, அறம் பாவங்கள் நிகழாமையிற் பிறவி நீங்கும். பிறவி நீங்குழி, முன்னர்ச் செய்துகொண்ட அறம் பாவங்கள் அனுபவத்தானீங்கும். நீங்கவே, இறுதித்துன்பத்தினழிவுபாட்டை இலக்கணமாகவுடைய வீடுபேறுண்டாம்: வீடுபேற்றிற்கேது ஞானமே. மயக்கவுணர்வு நீங்குதல் ஞானமாத்திரத்தாற்றோன்றும், “ஞானத்தால் வீடென்றே” எனத் தேற்றேகாரத்தால் ஏனையேதுக்கள் அதுவல்லவென விலக்குதலின். அற்றேல், “சன்மார்க்கஞ் சகமார்க்கஞ் சற்புத்திர மார்க்கந் தாதமார்க்கமென்று சங்கரணையடையு—நன்மார்க்க நான்கு” என வீடுபேற்றிற்கு நான்குங் காரணமென்றலின், ஞானங்கருமமென்னும் இரண்டுங் கூடியே வீடுபேற்றிற்குக் காரணமாமாலெனின்;—அற்றன்று, “ஈண்டுச் சரியை கிரியா யோகங்களைச் செய்துழி நன்னெறியாகிய ஞானத்தைக் காட்டியல்லது மோக்கத்தைக் கொடா” வென்றும், “சரியை கிரியா யோகஞ்செலுத்தியபின் ஞானத்தாற் சிவனடியைச் சேர்வார்” என்றும், “கிரியையென மருவுமவை யாவுஞானங் கிடைத்தற்கு நிமித்தம்” என்றும், கருமமனைத்தும் ஞானத்திற்கு ஏதுவாகக் கூறுதலின், கருமமனைத்தும் ஞானம் வாயிலாக வீடுபேற்றிற்குக் காரணமாவதல்லது நேரே காரணமன்றென்பதாம். ஆகவே, பதார்த்தவுணர்வானே வீடுபேறுகிய மேலாழுறுதிப்பயன் கிடைத்தல் பெற்றும்.

தருக்கசங்கிரகமும் அதனுரையாகிய

தருக்கசங்கிரக தீபிகையும் முற்றுப்பெற்றன.

